

اسلام کے نام پر

# روح اسلام

کو مٹانے کی

# شیطانی سازشیں

تألیف

حضرت مولانا سید مفتی مختار الدین صاحب تخلص کر بوعہ شریف

خلیفہ نواز برکات احمد شیخ الحدیث حضرت اقدس مولانا محمد زکریا صاحب مدنی  
توزار اللہ مرہدہ





نام کتاب.....روح اسلام  
مصنف.....حضرت مولانا مفتی سید مختار الدین شاہ صاحب مدظلہ  
طبع.....دوم مارچ 2008ء  
باہتمام.....دارالایمان راولپنڈی  
قیمت.....40

## ملنے کے پتے

- ۱۔ دارالایمان نزد مسجد صدیق اکبر الہ آباد ویسٹریج 3 راولپنڈی  
0321-2032856 — 051-8004730
- ۲۔ مکتبہ رشیدیہ راجہ بازار راولپنڈی
- ۳۔ جامعہ زکریا دارالایمان کربو غفر شریف ضلع ہنگو 0925-662313
- ۴۔ جامع مسجد مومن، صاحبزادہ گل روڈ باڑہ سٹاپ صدر پشاور  
0300-5980769
- ۵۔ ادارہ اسلامیات انارکلی اردو بازار لاہور
- ۶۔ مکتبہ مدنیہ اردو بازار لاہور
- ۷۔ مکتبہ السلام اعظم مارکیٹ کمیٹی چوک راولپنڈی 0333-5178392

## فہرست مضامین

صفحہ	عنوان	نمبر شمار
3	مسلمانوں کا اصل اور سب سے بڑی قوت	1
3	شیطان اور اس کے چیلوں کا اصل نشانہ	2
3	شیطان اور اس کے چیلوں کا طریقہ کار	3
3	نبی کریم ﷺ کی محبت ختم کرنے کا طریقہ	4
5	صحابہ کرامؓ کے بارے میں شیطان کا طریقہ واردات	5
6	اسلام کے ارکان اور احکامات کو کھلونا بنانے کی کوشش	6
7	حضرت امام ابوحنیفہ رحمۃ اللہ علیہ	7
8	کس کی حدیث زیادہ صحیح ہو سکتی ہے	8
9	حضرت امام ابوحنیفہؒ کے شاگردوں میں جلیل القدر محدثین	9
9	حضرت امام ابوحنیفہؒ کے شاگردوں میں جلیل القدر مجتہدین اور فقہاء	10
10	حضرت امام اعظمؒ کے متعلق ایک پیشگوئی	11
11	حضرت امام مالک رحمۃ اللہ علیہ	12
11	حضرت امام مالک رحمۃ اللہ علیہ کے بارے میں پیشگوئی	13
12	حضرت امام ابوحنیفہ اور حضرت امام مالک رحمہم اللہ	14
12	ائمہ اربعہ کی تعلیمات اور کتابوں میں دین اسلام محفوظ ہے	15
13	شیطان ائمہ اربعہ کے پیچھے کیوں لگا ہوا ہے؟	16
14	اہل حدیث یعنی غیر مقلدوں کا جائزہ	17

- 14 18 اہل حدیث یعنی غیر مقلدوں کی دھوکہ بازیاں
- 15 19 جماعت المسلمین یعنی سعودی فرقہ
- 15 20 کیا جو اپنے آپ کو سنی حنفی کہے وہ غیر مسلم ہو گیا؟
- 15 21 نسبتی نام
- 16 22 غیر مقلدین کے جھوٹے پروپیگنڈے
- 17 23 تقلید شخصی
- 18 24 ائمہ اربعہ کی خصوصیت
- 18 25 کیا تقلید شرک ہے؟
- 19 26 یاد الہی سے غافل کرنے کے بارے میں شیطانی چالیں
- 19 27 عقیدت و محبت کے نام پر شرک
- 20 28 ذکر الہی سے غفلت میں ڈالنے کی ایک اور پرفریب شیطانی چال
- 21 29 ذکر جہر غیر مفرط سے روکنا
- 22 30 حضرت امام ابوحنیفہ رحمۃ اللہ علیہ پر افتراء
- 22 31 مجالس ذکر اور ان کے فوائد
- 22 32 مجالس ذکر کے مراکز (خانقاہیں) اور اسلامی تاریخ کی گواہی
- 23 33 مجالس ذکر کو ختم کرنے کیلئے شیطانی سازشیں
- 23 34 ذکر جہری اور مجالس ذکر جہری کے چند دلائل
- 26 35 ذکر جہری اور مجالس ذکر جہری کے بارے میں علماء اسلام کی آراء
- 28 36 بعض لوگوں پر افسوس
- 30 37 درخواست

## بِسْمِ اللّٰهِ الرَّحْمٰنِ الرَّحِیْمِ مسلمانوں کی اصل اور سب سے بڑی قوت

الحمد لله وكفى' والصلوة والسلام على عباده الذين اصطفى  
 اتابعه، مسلمانوں کی اصل اور سب سے بڑی قوت یہ ہے کہ ان کے دلوں میں اللہ تعالیٰ  
 کی شدید محبت و خشیت اور اس کی یاد ہو اور اس کے رسول نبی اکرم ﷺ اور آپ ﷺ کے صحابہ  
 کے ساتھ والہانہ عقیدت و محبت ہو جب تک مسلمانوں کے اندر یہ قوت پوری طرح موجود رہی  
 مسلمانوں کے اجتماعی وجود اور جسد کا شیرازہ محفوظ اور بندھا رہا اور جب سے اس قوت میں فتور آ  
 گیا تو مسلمانوں کا شیرازہ بکھرتا چلا گیا۔ اسی وجہ سے قرآن و حدیث نے ان اسباب پر بہت زور  
 دیا ہے جن کی وجہ سے اللہ تعالیٰ کے عشق و محبت اور اس کی یاد اور اس کے رسول نبی کریم ﷺ سے  
 محبت میں ترقی ہوا کرتی ہے۔

### شیطان اور اس کے چیلوں کا اصل نشانہ

اس لئے شیطان اور اس کے چیلوں یہود و ہنود اور دشمنان اسلام کا اصل نشانہ یہ ہے کہ  
 مسلمانوں کی اسی قوت کو ختم کر دیا جائے تاکہ مسلمانوں کا اجتماعی وجود و جسد بے جان ہو کر ریزہ  
 ریزہ ہو جائے۔

### شیطان اور اسکے چیلوں کا طریقہ کار

ان شیطانوں کا طریقہ کار یہ ہے کہ وہ اس قوت کو ختم کرنے کیلئے ان اسباب  
 ہی کو ختم کرنا چاہتے ہیں جن کی وجہ سے یہ قوت پیدا ہوتی ہے اور اس میں ترقی ہوتی  
 رہتی ہے۔

### نبی کریم ﷺ کی محبت ختم کرنے کا طریقہ

وہ نبی کریم ﷺ کی محبت کو ختم کرنے کیلئے مندرجہ ذیل امور کو اختیار کرتے ہیں۔

..... وہ عوام میں یہ پرچار کرتے ہیں کہ العیاذ باللہ نبی کریم ﷺ کی حیثیت صرف ایک ذہین لیڈر کی تھی اور وہ صرف ایک پیغام رسان تھے جیسا کہ خط پہنچانے والا ہوتا ہے اور آپ ﷺ کی اتباع صرف آپ ﷺ کے عہد تک محدود کرتے ہیں اور یہ وہ لوگ ہیں جو قرآن مجید کے نام پر خود قرآن و حدیث کا انکار کرتے ہیں۔

..... ۲ شیطان کے بعض چیلے وہ ہوتے ہیں جو نبی کریم ﷺ کی واقعی خصوصیات اور خداداد کمالات اور معجزات کا انکار کرتے ہیں اور نبی کریم ﷺ کی واقعی مدح کے بیان سے جزبہ ہوتے ہیں اور وہ نبی کریم ﷺ کی شان میں ایسے الفاظ بکتے ہیں جو وہ اپنے لیڈروں اور اپنے بڑوں کے بارے میں بھی برداشت نہیں کر سکتے۔ یہ وہ لوگ ہیں جو توحید کے نام پر توہین انبیاء علیہم السلام خصوصاً نبی کریم ﷺ کی توہین کرتے ہیں ان کے دلوں میں نبی کریم ﷺ کا بغض چھپا ہوا ہوتا ہے اور ان کے ہم نشین کا دل نبی کریم ﷺ کی محبت سے خالی ہو جاتا ہے۔

..... ۳ شیطان اور اس کے چیلوں کا ایک اہم کام یہ ہوتا ہے کہ وہ صحابہ کرامؓ (جو نبی کریم ﷺ کے بلا واسطہ شاگرد اور آپ ﷺ کے ساتھی ہیں) کو بدنام کرتے ہیں اور اس طرح وہ نبی کریم ﷺ کی تربیت پر نکتہ چینی کرتے ہیں ان کا اصل بغض نبی کریم ﷺ کے ساتھ ہوتا ہے لیکن وہ اپنے اس بغض کو صحابہ کرام کے ساتھ بغض رکھنے میں ظاہر کرتے ہیں۔ (تفصیل کیلئے مشکوٰۃ: ص ۵۵۴)۔

..... ۴ بعض لوگوں کی زبانیں نبی کریم ﷺ کے بارے میں بے لگام ہوا کرتی ہیں اور آپ ﷺ کے بارے میں بے باکانہ الفاظ بکتے ہیں ان کو اللہ تعالیٰ کی اس تنبیہ سے سبق لینا چاہئے جس میں نبی کریم ﷺ کی شان میں ذرہ برابر گستاخی و بے ادبی کو حیط اعمال (جو کہ کافروں اور مشرکین کیلئے ہوتا ہے) کی وعید سنائی گئی ہے۔ کہ ان کو پتہ بھی نہ ہوگا اور ان کے اعمال برباد ہوں گے۔ (حجرات: ۲)۔

..... ۵ بعض لوگ نبی کریم ﷺ کی چھوڑی ہوئی نشانیوں اور تبرکات کا مذاق اڑاتے ہیں حالانکہ ان چیزوں کو دیکھ کر دلوں کے اندر عشق کی دہلی ہوئی چنگاری بھڑک اٹھتی ہے اور آپ ﷺ کی یہی محبت اللہ تعالیٰ کی رحمتوں اور نصرتوں کے نزول کا سبب بنتی ہے اس لئے قرآن مجید نے بھی اس کو اہمیت دی ہے اور مناسک حج انہی مقامات میں ادا کیے جاتے ہیں جو ہمارے اسلاف اور حضرت ابراہیم علیہ السلام اور آپ کے اہل

بیت کی قربانیوں کی یادگاریں ہیں اور صحابہ کرام نبی کریم ﷺ کی پہنی ہوئی چیزوں اور آپ ﷺ کے ناخن اور موئے مبارک کو محفوظ کرتے تھے اور وہ ان کو دنیا کی تمام چیزوں سے زیادہ محبوب رکھتے تھے اور صحابہ کرام آپ ﷺ کے موئے مبارک کو پانی میں ہلا کر اور آپ ﷺ کے جبہ کو دھو کر اپنے مریضوں کو پلاتے تھے اور وہ آپ ﷺ کے پسینہ مبارک کو اپنے عطروں میں ملاتے تھے (بقرہ: ۱۲۵-۱۲۸، بخاری کتاب الوضوء بخاری و مسلم کتاب الحج وغیرہ)۔

۶..... درود شریف جس کا حکم قرآن مجید میں بہت تاکید کے ساتھ بیان ہوا ہے اور صحیح حدیثوں میں اس کے بہت سے دنیوی و اخروی فوائد بیان ہوئے ہیں اور اس کو ایک بار پڑھنا اللہ تعالیٰ کی طرف سے دس بار درود و سلام نازل ہونے اور اللہ تعالیٰ کی دس رحمتوں کے نزول اور دس درجات بلند ہونے اور دس گناہوں کی معافی و بخشش وغیرہ کا سبب بتایا ہے۔ درود شریف میں توحید باری تعالیٰ کا درس اور اس کا اظہار ہے کہ نبی کریم ﷺ اللہ تعالیٰ کے بندے ہیں اور وہ اللہ تعالیٰ کی رحمتوں اور عنایتوں کے محتاج ہیں اس کے سبب نبی کریم ﷺ کے ساتھ تعلق بڑھ جاتا ہے غرض درود شریف کے بہت سے فوائد ہیں لیکن اس کے باوجود بعض لوگ ایسے بھی ہیں کہ وہ طرح طرح کے حیلوں بہانوں سے عوام کے دلوں میں درود شریف کی اہمیت کو گھٹاتے ہیں بلاشبہ نبی کریم ﷺ کے لئے اللہ تعالیٰ سے دعائیں وہی شخص کر سکتا ہے اور وہی نبی کریم ﷺ پر دل سے درود شریف پڑھ سکتا ہے جس کا نبی کریم ﷺ کی اہدی نبوت و رسالت پر ایمان ہو اور جو دین اسلام اور اس کے پیغمبر نبی کریم ﷺ کے ساتھ والہانہ محبت رکھتا ہو اور منافق ہمیشہ نبی کریم ﷺ کی محبت اور ان پر درود شریف سے بیزار اور متنفر رہے گا اس لئے اللہ تعالیٰ نے درود شریف کا حکم صرف مومنوں اور صاحب ایمان لوگوں کو (یا ایہا الذین امنوا صلوا علیہ وسلموا تسلیما) کے الفاظ سے دیا ہے (الاحزاب)۔

### صحابہ کرامؓ کے بارے میں شیطان کا طریقہ واردات

صحابہ کرامؓ اور اہل بیت کی محبت و عقیدت کو ختم کرنے کیلئے شیطان کا ایک طریقہ واردات یہ ہے کہ وہ قرآن مجید کے واضح نصوص اور نبی کریم ﷺ کے واضح ارشادات اور صحیح روایات کو نظر انداز کر کے دشمنان اسلام کی لکھی ہوئی یا ان سے نقل کی ہوئی یا ان کی ملائی ہوئی من

گھڑت افسانوں اور روایتوں کا سہارا لے کر صحابہ کرامؓ اور اہل بیت کو تقیدات کا نشانہ بناتا ہے۔ حالانکہ قرآن مجید اور احادیث ہم کو صحابہ کرامؓ کے متفقہ مسائل میں اتباع اور پیروی کا حکم دیتے ہیں اور جو ان کے اجتماعی و اتفاقی مسائل سے روگردانی کرتا ہے اس کو منافق اور نبی کریم ﷺ کا مخالف قرار دے کر اس کو جہنم کی وعید سناتے ہیں (النساء: ۱۱۵)۔

صحابہ کرامؓ اور اہل بیت کی محبت و عقیدت کو ختم کرنے اور نبی کریم ﷺ کی تیار کردہ پوری جماعت سے اعتماد ہٹانے کیلئے شیطان دو پارٹیاں بناتا ہے اور وہ صحابہ کرامؓ کے درمیان بھی دو الگ الگ جماعتیں بناتا ہے کہ ایک صحابہ کرامؓ کی جماعت دوسری اہل بیت کی جماعت۔ پھر دونوں جماعتوں کو ایک دوسرے کے مقابل و مخالف باور کراتا ہے تو ایک جماعت صحابہ کرامؓ کی عقیدت و محبت کے نام پر اہل بیت کرام پر نکتہ چینی کرتی ہے اور ان کو اپنے سب و شتم، طعن و تقیدات کا نشانہ بناتی ہے اور دوسری جماعت اہل بیت کرام کی محبت و عقیدت کی آڑ لے کر صحابہ کرامؓ کو اپنے سب و شتم، لعن و طعن اور تقیدات کا نشانہ بناتی ہے۔ دشمنان اسلام یہود و ہنود اور شیطان کے چیلوں کی اس طرح کی سازشوں کی پوری تفصیل کو راقم الحروف کی کتاب عقیدہ و عقیدت اور جواہر الاسلام کے باب اللہ تعالیٰ کی محبت اور باب حب الرسول ﷺ اور باب صحابہؓ میں پڑھ لیجئے۔

## اسلام کے ارکان اور احکامات کو کھلونا بنانے کی کوشش

شیطان کی پوری کوشش یہ ہے کہ کسی نہ کسی طرح اللہ تعالیٰ کے دین اسلام کی روح کا خاتمہ کرے وہ جس طرح اس کے خاتمے کیلئے صحابہ کرامؓ اور اہل بیت خصوصاً جن حضرات کے واسطے سے قرآن مجید محفوظ ہوا ہے ان پر سے اعتماد اٹھانے کیلئے سخت بھاگ دوڑ کرتا ہے کیونکہ جب اس مقدس جماعت اور نبی کریم ﷺ کے بلا واسطہ شاگردوں سے اعتماد اٹھ جائے تو خود بخود قرآن مجید پر سے بھی اعتماد اٹھ جائے گا جو ان مقدس ہستیوں کی وساطت سے مل گیا ہے اسی طرح شیطان کی کوشش یہ بھی ہے کہ ان صحابہ کرامؓ کے شاگردوں اور ان کے ان شاگردوں سے بھی اعتماد اٹھائے جن کے ذریعے باقی امت کو دین اسلام کے احکامات و ہدایات کی تشریح اور عملی طریقے ملے ہیں کیونکہ ان پر سے اعتماد اٹھ جانے کے بعد ہر کوئی احکام الہی میں من مانی شروع کرے گا جس کا لازمی نتیجہ یہ ہوگا کہ اسلام کے ارکان اور احکام الہی لوگوں کے درمیان کھلونا بن کر رہ جائیں گے اور لوگ دین اسلام کے بجائے من مانے طریقوں پر اسلام کا لیل لگا کر عوام میں پھیلائیں گے۔



## حضرت امام ابوحنیفہ رحمۃ اللہ علیہ

حضرت امام ابوحنیفہ کوفہ میں پیدا ہوئے اور عہد صحابہؓ اور تابعین کے دور میں کوفہ علم و ہدایت اور علم فقہ کا سب سے بڑا مرکز اور مخزن تھا۔ یہ شہر حضرت عمر فاروقؓ نے آباد کیا تھا۔ چونکہ یہ نو مسلم افراد کا مسکن تھا اس لئے حضرت عمر فاروقؓ نے اس میں تعلیم و تربیت کی طرف خصوصی توجہ دی تھی اور اس میں صحابہ کرامؓ کی بڑی تعداد کو بسایا تھا یہاں تک کہ صحابہؓ میں سب سے فقیہ صحابی حضرت عبداللہ بن مسعودؓ کو وہاں معلم بنا کر بھیجا اور اہل کوفہ سے فرمایا کہ وہ آپ کی اقتداء کریں۔ چنانچہ حضرت عبداللہ بن مسعودؓ خزی عمر تک کوفہ میں مقیم رہے اور اس شہر کو علم و حدیث اور علم فقہ سے بھر دیا اور یہاں آپ نے ایسے شاگردوں کی ایک بڑی جماعت تیار کی جو دن رات علم کی تحصیل و تدرب میں مشغول رہتی تھی اور ان کی تربیت و تعلیم سے جو علماء تیار ہوئے ان کی تعداد علامہ زاہد الکوثریؒ نے نصب الرایہ کے مقدمہ میں چار ہزار بتلائی ہے پھر حضرت عبداللہ بن مسعودؓ کے علاوہ بھی بعض دوسرے فقہاء صحابہؓ وہیں آکر مقیم ہو گئے تھے جن میں سے حضرت سعد بن ابی وقاصؓ حضرت ابو موسیٰ اشعریؓ، حضرت حذیفہ بن یمانؓ، حضرت سلمان فارسیؓ، حضرت عمار بن یاسرؓ، حضرت عبداللہ بن ابی اوفیؓ اور حضرت عبداللہ بن الحارث بن الہزبؓ بطور خاص قابل ذکر ہیں ان کے علاوہ مزید سینکڑوں صحابہ کوفہ میں مقیم رہے یہاں تک کہ کوفہ کو وطن بنانے والے صحابہ کرامؓ کی تعداد امام غزالیؒ نے پندرہ سو بتائی ہے اس تعداد میں وہ صحابہؓ شامل نہیں ہیں جو عارضی طور پر کوفہ آئے اور پھر کہیں اور جگہ منتقل ہو گئے ظاہر ہے کہ صحابہؓ کی اتنی بڑی تعداد کی موجودگی میں اس شہر میں علم و فضل کا کیا چرچا ہوا ہوگا۔ چنانچہ حضرت علیؓ نے کوفہ کو اپنا دار الخلافہ بنایا تو وہاں علم و فضل کا چرچا دیکھ کر بہت مسرور ہوئے اور فرمایا کہ اللہ تعالیٰ عبداللہ بن مسعودؓ پر رحم فرمائے انہوں نے تو اس شہر کو علم سے بھر دیا ہے اور حضرت علیؓ کی تشریف آوری کے بعد کوفہ کی علمی ترقی اور شہرت میں اور اضافہ ہوا کیونکہ وہ خود جلیل القدر صحابہ کرامؓ میں سے ہیں جب حضرت ابن مسعودؓ کے ساتھ حضرت علیؓ بھی مل گئے تو اس سے کوفہ کا علمی مقام تمام شہروں سے بلند تر ہو گیا کیونکہ یہی دو حضرات صحابہ کرامؓ کے علوم کا خلاصہ تھے ان کی محنتوں اور کوششوں کا یہ نتیجہ ہوا کہ کوفہ کے گھر گھر میں علم و حدیث کے چرچے تھے اور محلہ محلہ علم و حدیث کی درس گاہ بن چکا تھا اور حضرت امام ابوحنیفہؒ نے اس علمی اور فقہی مرکز میں پرورش پائی اور یہاں کے شیوخ سے علم حاصل کیا آپ کے خاص استادوں میں وہ حضرات بھی شامل ہیں جنہیں تابعین کے دور میں علم کا ستون سمجھا جاتا تھا۔ جن میں سے ایک حضرت عامر بن شراہیل شعمیؒ ہیں۔ حضرت عامر شعمیؒ نے پانچ سو صحابہ سے علم

حدیث حاصل کیا۔ ان کے متعلق حضرت عبداللہ بن عمرؓ نے فرمایا کہ میں آنحضرت ﷺ کے ساتھ غزوات میں شامل رہا ہوں۔ لیکن شعیہؓ کو غزوات کا مجھ سے زیادہ علم ہے۔

حضرت خطیب بغدادیؒ نے حضرت علی بن المدینیؒ کا قول نقل کیا ہے کہ حضرت عبداللہ بن مسعودؓ کے علوم علقہ، اسود، حارث، عمرو اور عبیدہ بن قیس پر ختم ہیں اور ان سب کے علوم دو آدمیوں میں جمع ہوئے ایک ابراہیم نخعی اور دوسرے عامر شیبیؒ یہ دونوں حضرات امام ابوحنیفہؒ کے اُستاد ہیں۔ آپ کے دوسرے خصوصی استاد حضرت حماد بن سلیمانؒ ہیں یہ حضرت عبداللہ بن مسعودؓ کے علوم کے حافظ سمجھتے جاتے ہیں۔ انہوں نے حضرت انسؓ، حضرت زید بن وہب، سعید بن المسیب، عکرمہ، ابووائل، ابراہیم نخعی اور عبداللہ بن بریدہ سے علوم حاصل کیے تھے اور ان کو با تفاق حدیث اور فقہ کا امام مانا گیا ہے۔

حضرت امام صاحبؒ کے تیسرے خاص استاد ابو اسحاق سبیعیؒ ہیں جنہوں نے ازتیس صحابہ کرام سے علم حاصل کیا اور ابو داؤد طیالسیؒ کے قول کے مطابق وہ اعلم الناس بحدیث ابن مسعودؓ و علیؓ ہیں ان کے علاوہ حضرت امام اعظمؒ کے استادوں میں ابراہیم نخعیؒ، قاسم بن محمدؒ، قتادہؒ، نافعؒ، طاؤس بن کیسانؒ، عطا بن ابی رباح، عمرو بن دینار، حسن بصریؒ، امام شیبان سلیمان بن اعثم رحمہم اللہ تعالیٰ جیسے جلیل القدر تابعین ائمہ فقہ و حدیث داخل ہیں۔

## کس کی حدیث زیادہ صحیح ہو سکتی ہے:

مذکورہ بالا تفصیل کے بعد ناظرین کرام خود غور کریں اگر امام بخاریؒ اور امام مسلمؒ وغیرہ حضرت امام ابوحنیفہؒ کے استادوں سے کئی واسطوں سے کوئی حدیث نقل کرتے ہوں۔ وہ تو صحیح ہے اور حضرت امام اعظمؒ صاحب انہی حضرات سے بلا واسطہ نبی کریم ﷺ کے ارشادات و تعلیمات کو محفوظ کر لیتے ہیں ان کو ضعیف قرار دیا جاتا ہے بلاشبہ انصاف کی بات یہی ہے کہ حضرت امام اعظمؒ کی تعلیمات اور ان کی بتائی ہوئی اور محفوظ کی ہوئی حدیث و تعلیم زیادہ صحیح ہو سکتی ہے (تفصیل کیلئے دیکھئے درس ترمذی جلد اول اور علامہ شبلیؒ کی کتاب سیرۃ الصالحین اور عقود الجمان وغیرہ)۔ کیونکہ بخاری و مسلم وغیرہ میں واسطوں کی کثرت ہے پھر بعد کے راویوں کے سامنے روایت کا پورا منظر بھی موجود نہیں اس کے برعکس حضرت امام اعظمؒ کی روایتوں میں حضرات صحابہ کرامؓ اور آپ کے استادوں ابراہیم نخعی وغیرہ کے ایک یا دو واسطے ہیں۔

## حضرت امام ابوحنیفہؒ کے شاگردوں میں جلیل القدر محدثین:

حضرت امام صاحبؒ کے شاگردوں میں بڑے بڑے ائمہ حدیث گذرے ہیں ان کے خصوصی شاگردوں میں عبداللہ بن مبارکؒ اور جرح و تعدیل کے مشہور امام تکی بن سعید القطنؒ اور حضرت امام شافعیؒ کے استاد خاص و کج بن الجراحؒ بھی شامل ہیں اس کے علاوہ مشہور محدثین میں سے کئی بن ابراہیم، یزید بن ہارون، حفص بن غیاث النخعیؒ، یحییٰ بن زکریا بن ابی زائدہ، مسعر بن کدام، ابو عاصم النبیل، قاسم بن معنؒ، علی بن المسهر، فضل بن دکینؒ، عبدالرزاق بن ہمامؒ جیسے جلیل القدر محدثین نے امام ابوحنیفہؒ کی شاگردی اختیار کی تھی (سیرت العثمان و درس ترمذی جلد اول)۔

## حضرت امامؒ کے شاگردوں میں جلیل القدر مجتہدین اور فقہاء:

حضرت امام ابوحنیفہؒ کے شاگردوں میں بہت سے جلیل القدر فقہاء و مجتہدین بھی داخل ہیں اور جو فقہاء اور مجتہدین آپ کے ساتھ تدوین فقہ میں شامل تھے ان کے نام یہ ہیں۔

..... قاضی امام ابو یوسفؒ تاریخ پیدائش ۱۳۳ھ یا ۱۱۷ھ تاریخ وفات ۱۸۲ھ۔  
 ..... امام محمد بن الحسن الشیبانیؒ تاریخ پیدائش ۱۳۵ھ تاریخ وفات ۱۸۹ھ جن کے خاص شاگردوں میں امام شافعیؒ بھی شامل ہیں اور امام شافعیؒ خود بھی امام محمدؒ کی نہایت عزت کرتے تھے حضرت امام شافعیؒ کا قول ہے کہ میں نے قرآن مجید کا عالم امام محمد سے بڑھ کر نہیں دیکھا۔

..... امام زقرؒ تاریخ پیدائش ۱۱۰ھ اور وفات ۱۵۸ھ۔  
 ..... قاسم بن معنؒ یہ حدیث اور فقہ دونوں میں ماہر اور باکمال تھے اور عربیت میں اپنا نظیر نہیں رکھتے تھے۔ ایک شخص نے آپ سے پوچھا کہ آپ فقہ عربیت دونوں کے امام ہیں۔ ان دونوں علموں میں آپ سے زیادہ وسیع کون ہے؟ فرمایا کہ واللہ امام ابوحنیفہؒ کی ایک تحریر کل فن عربیت پر بھاری ہے سن وفات ۱۷۵ھ

..... علی بن المسهرؒ سن وفات ۱۸۹ھ

..... عافیہ بن یزید

..... اسد بن عمروؒ سن وفات ۱۸۸ھ

..... امام حبان بن علیؒ سن وفات ۱۷۲ھ

..... امام حبان کے بھائی امام مندل بن علیؒ سن وفات ۱۹۷ھ

..... امام و کعب بن الجراح وفات ۱۹۷ء یہ حضرت امام شافعیؒ اور امام احمد بن حنبلؒ کے استاد ہیں اور امام احمد بن حنبلؒ کو ان کی شاگردی پر فخر تھا تفصیل کیلئے دیکھئے (امام اعظم ابوحنیفہؒ اور سیرۃ العمان)

### حضرت امام صاحبؒ سے متعلق ایک پیشگوئی:

بلاشبہ اللہ تعالیٰ نے امام ابوحنیفہ رحمۃ اللہ علیہ سے بہت ہی بڑا کام لیا کہ ان کے ذریعے اللہ تعالیٰ نے دین اسلام کے احکامات و تعلیمات کو محفوظ کرایا اور اپنے بندوں تک پہنچانے اور پھیلانے کیلئے بہترین صلاحیتوں والے شاگردوں کی ایک خاصی تعداد عنایت فرمائی اور آپ ہی نبی کریم ﷺ کی اس پیشگوئی کے مصداق ہو سکتے ہیں جس کی تفصیل یہ ہے کہ:

حضرت سلیمان فارسیؒ اور دوسرے صحابہ کرام ایک مرتبہ نبی کریم ﷺ کے ساتھ بیٹھے ہوئے تھے کہ سورۃ جمعہ کی ابتدائی آیتیں نازل ہوئیں جن میں صحابہ کرام پر اللہ تعالیٰ کے عظیم فضل و احسان کو دہرایا گیا ہے اور ان آیتوں میں ایسے لوگوں پر بھی اللہ تعالیٰ کے عظیم فضل و احسان کو بیان کیا گیا ہے جو اب تک صحابہ کرام کے ساتھ نہیں ملے تھے ان کا تذکرہ اللہ تعالیٰ نے ان الفاظ میں فرمایا ہے: **وآخرین منہم لما ینلحقوا بہم: اور دوسروں کے لئے بھی ان میں سے جو ابھی ان (صحابہ کرامؓ) میں شامل نہیں ہوئے (المجمعة: ۳)۔**

آخرین یعنی دوسرے لوگوں سے مراد وہ لوگ ہیں جو ان آیتوں کے نزول کے وقت موجود نہیں تھے بلکہ بعد میں عنقریب صحابہ کرام کے زمانے میں اسلام لانے والوں کی صف میں شامل ہونے والے تھے یا پیدا ہونے والے تھے۔ آیت کے اسی ٹکڑے کے بارے میں صحابہ کرام نے نبی کریم ﷺ سے پوچھا کہ یا رسول اللہ ﷺ کہ وہ کون لوگ ہیں جو ابھی آکر نہیں ملے؟ تو نبی کریم ﷺ نے حضرت سلمان فارسیؒ پر اپنا ہاتھ مبارک رکھ کر فرمایا کہ: **لوسو کسان الایمان بالشریا لنا لہ رجال من ہولاء: اگر ایمان شریاستارے پر بھی ہوتا تو بلاشبہ اس کو ان (یعنی اہل فارس) میں سے کئی مرد حاصل کرتے (بخاری و مسلم)۔**

بعض روایتوں میں ابناء فارس، یعنی اہل فارس کی تصریح بھی موجود ہے نیز بعض روایتوں میں ایمان کے بجائے دین اور علم مذکور ہے اور سب کا مطلب یہی ہے کہ فارس کے کئی مرد عنقریب پیدا ہونگے جو دین و علم اور اس کی گہرائیوں کو پالیں گے اور اس کو محفوظ کریں گے اس میں اگرچہ بہت سے وہ اہل فارس شامل ہیں جو صحابہ کرام کے دور میں پیدا ہوئے اور انہوں نے صحابہ کرام کے پاس جو دینی علم تھا اس کو اپنے اندر سمیٹ لیا تھا (تفصیل کے لئے دیکھئے بخاری کتاب التفسیر و

مسلم کتاب الفصائل وموارد الظمان ۴۷۵، مشکوٰۃ بحوالہ ترمذی باب جامع المناقب)۔  
لیکن اس حدیث کا اولین مصداق حضرت امام ابوحنیفہؒ ہی ہو سکتے ہیں کہ انہوں نے  
فارس کے ان جلیل القدر مجتہدین اور تابعین سے علم دین کو سیکھا اور اس کی سمجھ بوجھ حاصل کی  
جنہوں نے صحابہ کرامؓ خصوصاً حضرت علیؓ اور حضرت عبداللہ بن مسعودؓ سے اس کو حاصل کیا تھا اور  
یہ حضرت امام ابوحنیفہؒ ہی ہیں جنہوں نے دوڑ دھوپ کر کے ان حضرات سے علم اور دین کی سمجھ  
بوجھ حاصل کی اور اس کی گہرائیوں تک پہنچے اور آپ نے جو کچھ حاصل کیا ان سب کو اپنے  
شاگردوں کے ساتھ مل کر محفوظ کر لیا اور علم دین کے اس مستند اور محفوظ ترین سرمایہ اور ذخیرہ کو امت  
مسلمہ کے سامنے رکھ دیا۔

### حضرت امام مالک رحمۃ اللہ علیہ

حضرت امام مالکؒ ۹۳ھ میں علم حدیث وفقہ اور تقویٰ کے مرکز مدینہ منورہ میں پیدا ہو  
ئے اور وہیں رہے اور مدینہ منورہ میں ۱۸۹ھ میں وفات پا گئے اور مدینہ منورہ کے قبرستان جنت  
البقیع میں آپ کی قبر اب تک موجود ہے۔ حضرت امام مالکؒ مسجد نبوی کے امام تھے انہوں نے  
ان جلیل القدر تابعین سے علم حاصل کیا جو علم حدیث وفقہ کے امام تھے۔ ان کے استادوں میں  
امام زہریؒ ابو الاسودؒ ایوب السخیانیؒ، یحییٰ بن سعید الانصاریؒ، ہشام بن عروہؒ اور عامر بن  
عبداللہ بن زبیر وغیرہ شامل ہیں اور آپ کے شاگردوں میں حضرت عبداللہ بن مبارکؒ، یحییٰ بن  
یحییٰ النیسابوریؒ، یحییٰ بن یحییٰ اندلسیؒ، یحییٰ بن بکیرؒ، قتیبہؒ اور ابو مصعب زبیری وغیرہ رحمہم اللہ تعالیٰ  
جیسے جلیل القدر محدثین وفقہاء داخل ہیں (تفصیل کیلئے دیکھئے اوجز المسالک جلد اول و تذکرہ  
الحفاظ جلد اول)۔

حضرت امام مالکؒ کی مشہور و معروف حدیث کی کتاب موطا امام مالک ہے جو کہ اب تک  
دینی مدارس کے نصاب میں شامل ہے اور صحیح بخاری سے پہلے یہی قرآن مجید کے بعد صحیح ترین  
کتاب سمجھی جاتی تھی۔

### حضرت امام مالکؒ کے بارے میں پیشگوئی:

بلاشبہ حضرت امام مالکؒ وہ شخصیت ہیں جنہوں نے اہل مدینہ کے جلیل القدر تابعین سے  
علوم حاصل کئے اور ان کے علوم بھی خیر القرون میں مدون ہو چکے ہیں اور آپ کی فضیلت کیلئے  
ہم کو یہ حدیث اشارہ دیتی ہے۔

”وہ زمانہ قریب ہے جبکہ لوگ علم حاصل کرنے کیلئے اونٹوں کے جگر پھاڑ ڈالیں گے لیکن مدینہ کے عالم سے زیادہ بڑا عالم کسی کو نہیں پائیں گے“  
(ترمذی مشکوٰۃ کتاب العلم الفصل الثانی)

## حضرت امام ابوحنیفہؒ اور حضرت امام مالکؒ

حضرت امام ابوحنیفہؒ اور حضرت امام مالکؒ اور حضرت امام ابوحنیفہؒ کے شاگرد حضرت امام ابو یوسف و حضرت امام محمدؒ چونکہ ایک ہی وقت کے مجتہدین ہیں اور حضرت امام شافعیؒ و حضرت امام احمد بن حنبلؒ ان کے شاگردوں کی فہرست میں آتے ہیں اگر تاریخ پر اور ان حضرات کے استادوں اور شاگردوں پر نظر دوڑائی جائے تو انہی چار اماموں کی فقہ میں نبی کریم ﷺ کی تعلیمات اور آپ ﷺ کی سنت اور صحابہ کرامؓ سے حاصل شدہ علوم آچکے ہیں خصوصاً حضرت امام ابوحنیفہؒ اور حضرت امام مالکؒ دونوں خیر القرون کے وہ مجتہدین ہیں جن کے ہزاروں جلیل القدر فقہاء محدثین شاگرد اس خیر القرون میں پیدا ہوئے۔ اس لئے ان دونوں کے علوم اور فتاویٰ خیر القرون ہی میں مدون ہو چکے تھے اور ان پر ان کے شاگردوں نے اسی وقت سے کام شروع کیا تھا۔ اس لئے ان دونوں کے علوم اور فتاویٰ میں کوئی بنیادی اور اصولی اختلاف نہیں تھا۔ بلکہ وہ فروعی مسائل جن کا تعلق خالص نقل کے ساتھ تھا۔ وہ ان میں زیادہ متفق نظر آتے ہیں۔ مثلاً یہ دونوں تکبیر تحریمہ کے بعد رفع الیدین کے قائل نہ تھے اور نہ وہ رفع الیدین کرتے تھے اور دونوں جہری نمازوں میں امام کے پیچھے سورۃ فاتحہ پڑھنے کے قائل نہیں اور دونوں سورۃ فاتحہ کے ساتھ جہراً بسم اللہ الرحمن الرحیم نہیں پڑھا کرتے تھے۔ اگرچہ ان کے درمیان بعض نقلی مسائل میں اختلاف بھی پایا جاتا ہے لیکن وہ بہت کم ہے حالانکہ ایک کا تعلق مرکز مدینہ سے اور دوسرے کا تعلق مرکز کوفہ سے ہے پھر بھی اس قدر ہم آہنگی اس لیے تھی کہ دونوں نے براہ راست ان جلیل القدر تابعین فقہاء و مجتہدین سے علم حاصل کیا تھا اور ان کی نمازوں رکوع و سجود وغیرہ کو دیکھا جنہوں نے براہ راست صحابہ کرامؓ کی نمازوں کو دیکھا تھا اور ان صحابہ کرامؓ سے حاصل کیا تھا جو صحابہ کرامؓ کے دور ہی میں دوسرے عام صحابہ کرامؓ اور تابعین کے مقتداء اور پیشوا تھے اور لوگ ان کی طرف مسائل میں رجوع کیا کرتے تھے۔

ائمہ اربعہ کی تعلیمات اور کتابوں میں دین اسلام محفوظ ہے

بہر حال حضرت امام ابوحنیفہؒ اور ان کے شاگرد امام ابو یوسفؒ اور امام محمدؒ اور ان کے بعد

امام شافعیؒ اور ان کے بعد امام احمد بن حنبلؒ کے علوم و فتاویٰ اور ان کی حاصل کردہ تعلیمات ابتداء ہی سے محفوظ چلے آ رہے ہیں اور ان کے پیروکاروں نے ان کی کتابوں کی حفاظت کی اور تاریخ کے ہر دور میں ان پر کام کرتے رہے۔ اس لئے آج امت مسلمہ کے پاس ائمہ اربعہ کی کتب اور ان کی تعلیمات کا وہ سرمایہ اور ذخیرہ محفوظ ہے جس کے اندر دین اسلام کی تعلیمات و ہدایات محفوظ ہو گئے ہیں اور ہر دور میں لوگ ان حضرات کی تعلیمات اور ان کے علوم سے استفادہ کرتے رہتے ہیں۔

### شیطان ائمہ اربعہ کے پیچھے کیوں لگا ہوا ہے؟

چونکہ ائمہ اربعہ اور ان کے پیروکاروں کے پاس شریعت مطہرہ کی پوری دستاویزات اور تعلیمات موجود ہیں اس لئے شیطان جو انسان کا ازلی دشمن ہے انہی اماموں کے پیچھے لگا ہوا ہے اور ان پر لوگوں کے اعتماد کو ہٹانے کیلئے سخت کوشش کر رہا ہے خصوصاً وہ حضرت امام ابوحنیفہؒ اور ان کے پیروکاروں سے سخت نالاں ہے کیونکہ اللہ تعالیٰ نے احناف سے بہت کام لیا ہے اور ان کے ذریعے دین اسلام کی اشاعت پوری دنیا میں ہو رہی ہے۔ نبی کریم ﷺ نے سندھ و ہند کی فتح کی پیش گوئی بھی فرمائی تھی (نسائی، احمد) ہند میں احناف نے لاکھوں کافروں کو مسلمان کیا اور وہ سب حنفی تھے اور تقریباً ایک ہزار سال اس مسلک والوں کی ہند میں اسلامی حکومت قائم رہی اور کتب و سنت پر مبنی فقہ حنفی اس ملک کا قانون رہی اگر آج بھی دنیا پر نظر ڈالیے تو یہی احناف کی جماعتیں دین کے فروغ اور دین کی بقاء اور اس کے تحفظ کی خدمات انجام دے رہی ہیں اور آج تک ہزاروں محدثین اور لاکھوں فقہاء اور کروڑ ہا عوام فقہ حنفی کے مطابق ارکان اسلام ادا کرتے ہیں اور صدیوں تک یہ فقہ حنفی حرمین شریفین اور تمام اسلامی دنیا میں بلا شرکت غیر بطور اسلامی قانون نافذ رہی ہے اسلئے شیطان کو زیادہ غصہ احناف پر ہی آ رہا ہے اور ہمیشہ ان کے خلاف لوگوں کو اکسا رہا ہے لیکن جب ہندوستان میں انگریز آیا اور اس کی حکومت قائم ہوئی اور یہی احناف اس کے ساتھ برسر پیکار ہوئے تو شیطان اور اس کے چیلوں یہود و ہنود کو موقع ملا تو انہوں نے خود سری خواہشات پر مبنی آزادی مذہب کی تحریک چلائی اور اس کے لئے دین کے نام پر خوشنما نام تجویز کیے جیسا کہ اہل قرآن و اہل حدیث وغیرہ چنانچہ آزادی کی اسی ذہنیت نے مسلمانوں کو وحشی طور پر کلٹڑے کلٹڑے کیا، مرزا قادیانی نے نبوت کا دعویٰ کر کے مسلمانوں کے سادہ عوام کو گمراہ کر کے امت ضلالہ بنائی (دیکھئے مولانا محمد حسین غیر مقلد کا رسالہ اشاعت السنۃ ص ۲۵۵ اور غیر مقلدوں کا مشہور رسالہ ترجمان و ہابیہ ص ۲۲)۔

اور اہل قرآن کے نام پر پیدا شدہ فرقے نے قرآن کے نام پر خود قرآن و سنت کا انکار کیا اور اسلامی احکامات کا مذاق اڑایا اور بعض لوگوں نے حدیث کے نام پر قرآن و سنت کی خلاف ورزی شروع کی اور ائمہ اربعہ خصوصاً حضرت امام ابوحنیفہؒ اور آپ کے مقلدین کو کفر و شرک کا نشانہ بنایا۔ یہ تمام گمراہ فرقے کسی کی اصلاح و تربیت اور کسی کافر کو مسلمان بنانے سے تو عاجز رہے کیونکہ ان کا مشن ہی مسلمانوں کے اندر فساد ڈالنا تھا اور یہی کچھ کیا، اور جس کو دین کی طرف مائل دیکھا اس کو اپنا ڈکھڑاسنا کر گمراہ کیا جیسا کہ خود محمد حسین بیالوی غیر مقلد کہتے ہیں؛ ”اور اس کے مضمون کا خلاصہ یہ ہے کہ جو لوگ بے علمی کے سبب مجتہد مطلق اور مطلقاً تارک تقلید بن جاتے ہیں وہ آخر اسلام ہی کو سلام ہی کو سلام کر بیٹھتے ہیں ان میں بعض عیسائی ہو جاتے ہیں اور بعض لاندہب جو کہ دین کا پابند نہیں رہتا اور احکام شریعت سے فسق و خروج تو اس آزادی کا ادنیٰ نتیجہ ہے کفر و ارتداد کے اسباب دنیا بھر میں بھی اور بھی بکثرت موجود ہیں مگر دینداروں کا بے علمی میں ترک تقلید بڑا بھاری سبب ہے“ (کتاب التوحید والسنۃ، ص ۱۰۲) چونکہ منکرین حدیث اور قادیانیت وغیرہ کی گمراہی اور کفر پر امت مسلمہ متحد ہو چکی ہے اور ان کی کفر و ضلالت بھی واضح ہے اس لئے یہاں اختصار کے ساتھ اہلحدیث یعنی غیر مقلدوں کا جائزہ لیتے ہیں۔

### اہل حدیث یعنی غیر مقلدوں کا جائزہ

اہل حدیث یعنی غیر مقلدوں کے پاس کوئی مثبت لائحہ عمل نہیں ان کا مقصد صرف و صرف مسلمانوں کے اندر وسوسہ ڈالنا ہے اور حدیث کے نام سے لوگوں کو دھوکہ دینا ہے اور چند عباداتی اعمال (نماز وغیرہ) کے فروعی اختلافی مسائل ہیں جن کی بنیاد پر وہ گروہ بندی بنا ڈالتے ہیں۔ اس میں شک نہیں کہ انگریز کے دور سے قبل بھی مسلمانوں کے درمیان اختلافی مسائل میں بحث و مناظرے ہوتے رہے لیکن کسی نے مقلد کو تقلید کی بناء پر مشرک نہیں کہا تھا نہ فروعی مسائل کی وجہ سے کسی کو مشرک اور کافر قرار دیا لیکن جب انگریز کے قدم ہندوستان میں جم گئے تو اس فرقے نے اپنی تحقیق نہ ماننے والوں پر طرح طرح کے فقرے کس دیئے اور طرح طرح کے پروپیگنڈے سے عام لوگوں کو ائمہ اربعہ سے متنفر کیا۔

### اہل حدیث یعنی غیر مقلدوں کی دھوکہ بازیاں:

چنانچہ وہ اپنے پیروکاروں کو کہتے ہیں کہ ہم اہل حدیث ہیں اور سب صحابہ اہل حدیث تھے۔ جب سے حدیث ”اس وقت سے اہل حدیث“ اور پھر محدثین کے فضائل اپنے اوپر چسپاں



کرتے ہیں اور یہی وہ پروپیگنڈہ ہے جو ان کے ترقی یافتہ فرقہ اہل قرآن کرتے ہیں۔ اہل قرآن پہلے زمانے میں حافظ اور ماہر قرآن کو کہا جاتا تھا مگر انگریز کے دور میں منکرین حدیث و سنت کا نام اہل قرآن ہو گیا جو ایک گمراہ فرقہ ہے اور اس مقدس نام سے لوگوں کو دھوکہ دے رہا ہے اس طرح اسلامی حکومتوں میں اہل حدیث ماہرین حدیث اور محدثین کو کہا جاتا تھا اور محدثین سند کی تحقیق کرتے رہے لیکن انگریز کے دور میں اہل حدیث منکر فرقہ کو کہا جانے لگا۔

### جماعت المسلمین یعنی مسعودی فرقہ:

ان غیر مقلدوں کا ایک ترقی یافتہ فرقہ، مسعودی فرقہ ہے جس کی بنیاد مسعود احمد نے ڈالی ہے اور مسعود احمد ۱۳۷۵ھ سے قبل غرباء اہل حدیث کے فرقے کا فرد تھا اور اس نے پارٹی بنانے کے بعد بشمولیت غیر مقلدین کے تمام مسلمانوں کو کافر و مشرک قرار دیا ہے۔ اس کے نزدیک صرف وہی مسلمان ہے جو اس کی امارت کو مانے چونکہ اس نے اپنے فرقے کا نام جماعت المسلمین رکھا ہے اس لئے اب وہ لوگوں کو کہتے رہتے ہیں کہ جو اس فرقے میں داخل ہو جائے تو وہ مسلمان ورنہ کافر و مشرک ہے۔ بلاشبہ جو شخص شرک و کفر کا اختیار اپنے ہاتھ میں لے اور جو اس کے فرقے اور اس کی بات کو نہ مانے اس کو کافر و مشرک کہے وہ خود بہت بڑا کافر اور مشرک ہوتا ہے کہ وہ حلال و حرام، بدعت، کفر و شرک کا اختیار اپنے قبضہ قدرت و اختیار میں مانتا ہے۔

آج تک مسلمان اس شخص کو کہا جاتا تھا جو اللہ تعالیٰ کا فرمانبردار ہو اور اس نئے فرقے میں مسلمان وہ ہے جو غیر مقلد ہو اور مسعودی فرقے کا پیروکار ہو مسلم کا لفظ پہلے کافروں اور غیر مسلموں کے مقابلے میں استعمال کیا جاتا تھا مگر اس نئے فرقے مسعودی دین میں اہل سنت و الجماعت کے بالمقابل اور حنفی و شافعی مالکی اور حنبلی کے خلاف استعمال ہونے لگا۔

### کیا جو اپنے آپ کو سنی حنفی کہے وہ غیر مسلم ہو گیا؟

مسعودی فرقہ والے لوگوں کو یہ تاثر دیتے ہیں کہ ہم مسلمان ہیں کیونکہ ہم نے اپنی جماعت کا نام المسلمین رکھا ہے گویا لوگ اسلام سے نکل گئے کیونکہ وہ اپنے آپ کو المسلمین نہیں کہتے یہ ایک بہت بڑا دھوکہ ہے۔

### تسبیحی نام:

کیونکہ نام تعارف و امتیاز اور پہچان کیلئے ہوتا ہے اگر آپ لاہور کے رہنے والے ہیں اور سعودی عرب چلے گئے اور کسی ترکی یا ایرانی سے آپ کی ملاقات ہو جائے اور وہ آپ سے پوچھے

کہ آپ کہاں کے رہنے والے ہیں تو آپ کا جواب یہ ہوگا کہ پاکستانی..... لیکن اگر پاکستان کے شہر کراچی میں آپ سے کوئی پوچھے کہ آپ کہاں کے رہنے والے ہیں تو آپ کا جواب یہ ہوگا کہ لاہور کا اور پھر کوئی پوچھے کہ لاہور میں کہاں رہتے ہیں تو آپ کا جواب یہ ہوگا کہ فلاں جگہ مثلاً چوہدری وغیرہ میں..... اس طرح اگر ہم سے کوئی غیر مسلم پوچھے کہ تمہارا دین کیا ہے؟ ہم کہیں گے کہ اسلام..... اور ہم مسلمان ہیں اگر رافضی یا مسعودی فرقی والا پوچھے تو ہم کہیں گے کہ سنی..... اور اگر غیر مقلد پوچھے یا کوئی یہ پوچھے کہ تم کس فقہ کے مطابق عمل کرتے ہو تو ہم کہیں گے کہ حنفی پس جس طرح کوئی پاکستانی اگر اپنے ساتھ لاہوری لکھتا ہے وہ پاکستان سے خارج نہیں ہوتا بلکہ اور زیادہ پکا ٹھکا پاکستانی شمار کیا جاتا ہے کہ اس کا تو پورا تعارف اور پتہ موجود ہے اسی طرح سنی حنفی وغیرہ پر جو مسلمانوں کے نسبتی نام ہیں جن کی وجہ سے باطل فرقوں سے ان کا امتیاز ہوتا ہے کوئی اسلام سے خارج نہیں ہوتا۔ اگر آج کوئی نئی جماعت اٹھتی ہے وہ اپنا نام جماعت المؤمنین رکھ لیتی ہے یا جماعت المسلمین رکھتی ہے یا خود مسعودی فرقہ گلزیوں میں بٹ جاتا ہے تو اپنی جماعت کا تشخص کیسے کرے گا۔ بہر حال یہ جاہلانہ اور احمقانہ باتیں ہیں، جن سے صرف جاہل ہی دھوکہ کھا سکتا ہے۔

### غیر مقلدین کے جھوٹے پروپیگنڈے:

غیر مقلدین امت مسلمہ میں شکوک و شبہات پیدا کرنے کیلئے مختلف قسم کی وسوسہ اندازیاں پیدا کرتے ہیں اور اس مقصد کو حاصل کرنے کیلئے وہ پُر فریب پروپیگنڈے کرتے ہیں۔ مثلاً وہ کہتے ہیں کہ احناف کے ساتھ تو حدیث رسول نہیں تمام صرف ابوحنیفہ کے اقوال ہوتے ہیں اور وہ بھی حدیث کے خلاف..... اگر ان کو حدیث سنائی جائے تو فوراً کہتے ہیں کہ یہ ضعیف ہے اور وہ عام لوگوں کو یہ کہتے ہیں کہ حنفی نماز غلط ہے، حنفی نماز نبی کی نماز نہیں ہمارے ساتھ نبی کی نماز ہے حنفی اللہ تعالیٰ اور اس کے رسول کو نہیں مانتے ہیں وغیرہ وغیرہ یہ وہ گمراہانہ منافقانہ پروپیگنڈے اور بہتان تراشیاں ہیں جو شیطان کے چیلوں یہود و ہنود کے سکھائے ہوئے ہیں اور یہ ان پر سادہ لوح مسلمانوں کو لڑاتے رہتے ہیں۔

تمام اہل سنت والجماعت کا عقیدہ یہ ہے کہ ہر مسلمان پر دراصل اللہ تعالیٰ اور اس کے رسول ﷺ کی اطاعت فرض ہے بلکہ رسول اللہ ﷺ کی اطاعت بھی اس لئے فرض ہے کہ آپ ﷺ نے احکام الہی کی ترجمانی اور تشریح اور اس کی مرضی کی بندگی کے طور و طریقے سکھائے اور سمجھائے لہذا ہر مسلمان کیلئے ضروری ہے کہ وہ قرآن و سنت کے احکام کی اطاعت کرے ورنہ

مستقل بالذات جس کی اطاعت کی جائے وہ اللہ تعالیٰ کے سوا کوئی نہیں..... لیکن قرآن و سنت میں بعض احکام ایسے ہیں جنہیں معمولی پڑھا لکھا آدمی سمجھ سکتا ہے ان میں کوئی ابہام و اجمال یا تعارض نہیں ہے جو کہ ائمہ اربعہ کی کتابوں میں اچھی طرح محفوظ ہیں۔ جیسا کہ منجگانہ نماز کی فرضیت زکوٰۃ اور حج وغیرہ کی فرضیت یا زنا، جھوٹ، غیبت، بہتان تراشی، شراب نوشی اور چوری وغیرہ کی حرمت ہے۔

لیکن قرآن و سنت میں بعض احکام ایسے ہیں جن میں اجمال یا ابہام یا ان کے دلائل میں بظاہر تعارض اور ٹکراؤ پایا جاتا ہے اب ظاہر ہے کہ قرآن و حدیث سے احکام نکالنا آسان کام نہیں لہذا اس کا ایک طریقہ تو یہ ہے کہ ہم اپنی سمجھ کو رہنما بنا کر اس قسم کے احکام میں فیصلے کرنے لگیں اور ان ائمہ کے فیصلوں کو نظر انداز کر دیں جنہوں نے صحابہ کرامؓ کے شاگردوں سے براہ راست سنے تھے یا سمجھے تھے۔

دوسرا طریقہ یہ ہوگا کہ ہم ان جلیل القدر اسلاف پر اعتماد کر کے ان کے فیصلوں کے مطابق عمل کریں اور اس دوسرے طریقے کو تقلید کہا جاتا ہے ظاہر ہے کہ یہ دوسرا طریقہ محتاط اور محفوظ ہے اور پہلا طریقہ خطرناک ہے۔ اللہ تعالیٰ نے بھی قرآن مجید میں ہم کو یہی تعلیم و ہدایت فرمائی ہے کہ جو لوگ گہری نظر و تحقیق کی قابلیت نہیں رکھتے انہیں اہل استنباط فقہاء و مجتہدین کی طرف رجوع کرنا چاہئے (النساء: ۵۳، الانبیاء: ۷ اور التوبہ: ۱۲۲)۔

اور یہی بات عقل و تجربہ اور مشاہدہ سے بھی ثابت ہے کہ ہر اہم فن اور ہر اہم کام سیکھنے والے ماہر فن و ہنر کی طرف رجوع کرتے ہیں۔ آخر ائمہ اربعہ خصوصاً امام ابوحنیفہؒ سے کون زیادہ فقہ اور حدیث کا ماہر ہوگا جنہوں نے براہ راست فقیہ صحابہ کرامؓ کے جلیل القدر ماہرین علم حدیث و فقہ شاگردوں سے علم حاصل کیا اور اس کو امت مسلمہ کے سامنے پیش کر دیا۔

### تقلید شخصی

صحابہ کرامؓ کے زمانہ میں جہاں اجتہاد کی بہت سی مثالیں ملتی ہیں وہاں تقلید مطلق اور تقلید شخصی کی بھی بہت بڑی مثالیں ملتی ہیں۔ حالانکہ صحابہ کرامؓ عربی کو جانتے تھے اور وہ اپنی زبان کے ماہر اور ادیب بھی تھے۔ لیکن اس کے باوجود نبی کریم ﷺ نے یہ ہدایت دی کہ قرآن مجید کو عبد اللہ بن مسعود و سالم مولیٰ ابی حذیفہ اور ابی بن کعب و معاذ بن جبل رضی اللہ عنہم سے سیکھو (بخاری ج: ۱، ص: ۵۳۱، ترمذی ج: ۲، ص: ۲۲۲) اور حضرت عمر فاروقؓ نے لوگوں کو تفسیر، فرائض اور فقہ کی معلومات حاصل کرنے کیلئے ماہر ممتاز صحابہ کرامؓ کی طرف رجوع کرنے کی ہدایت

فرمانی کہ لوگ انہی کے بتائے ہوئے مسائل پر عمل کریں (نسائی: ج ۲، ص ۳۰۵، سنن الدارمی: ج ۱، ص ۵۴)۔ بہت سے اہل مدینہ جو خود اجتہاد کے اہل نہ تھے وہ مسائل میں حضرت زید بن ثابتؓ کی تقلید کیا کرتے تھے اور دوسروں کے قول کے مقابلے میں ان کے قول کو حجت سمجھتے تھے (صحیح بخاری)۔ نیز نبی کریم ﷺ نے صحابہ کرامؓ میں سے ایک بڑے فقیہ صحابی معاذ بن جبلؓ کو چنا اور ان کو معلم و قاضی و حاکم بنا کر اہل یمن کی طرف بھیجا تاکہ وہ ان کی اقتداء اور اتباع کریں (صحیح بخاری: ج ۲، ص ۹۹، ترمذی و ابو داؤد)۔

### ائمہ اربعہ کی خصوصیت:

اس میں شک نہیں کہ مجتہدین بہت گزرے ہیں صحابہ کرامؓ میں بھی اور تابعین میں بھی اور تبع تابعین کے دور میں بھی اور بعد کے ادوار میں بھی، لیکن ائمہ اربعہ کے علاوہ دوسروں کے فتاویٰ مدون شکل میں محفوظ نہ رہ سکے اور ان حضرات کی مفصل کتابیں مدون ہوئیں اور ان کے مذہب کے علماء پائے جاتے ہیں کیونکہ اسلاف کے اقوال اور فتاویٰ پر اعتماد اس وقت کیا جاسکتا ہے جب کہ وہ صحیح اور مشہور کتابوں میں مدون ہوں یا صحیح سند کے ساتھ ہم تک پہنچے ہوں نیز بعد کے علماء نے ان کی تشریح و توضیح بھی کی ہو۔ جب تک کسی مجتہد کے مذہب کے بارے میں ایسا کام نہ ہوا ہو اس پر اعتماد کرنا عقلاً بھی درست نہیں اور یہ حفاظت ہمارے زمانے میں ائمہ اربعہ کے سوا کسی مذہب میں نہیں پائی جاتی کیونکہ مذاہب اربعہ کے اماموں کے اقوال کی تشریح و تفصیل میں علماء حق کی ایک کثیر تعداد ہر زمانے میں مصروف رہی ہے اس لئے ان کے مذاہب پر عمل کرنے میں کوئی خطرہ نہیں اور جہاں یہ بات نہ ہو بلکہ کسی مجتہد کے اکاڈک اقوال ملتے ہوں وہاں گمراہی کا سخت اندیشہ ہے کیونکہ لوگ مجتہد کی بات کا غلط معنی اپنا کر اس سے من مانے نتائج نکالیں گے نیز خواہشات نفس سے مغلوب علمائے سوء اپنے کسی فتویٰ کو سلف کے کسی مشہور عالم کی طرف منسوب کر دیں گے کہ یہ بات فلاں کے قول سے ثابت ہے۔

### کیا تقلید شرک ہے:

مذکورہ بالا بحث سے یہ بات واضح ہوگئی کہ تقلید کا مطلب ہرگز یہ نہیں کہ امام یا مجتہد کو بذات خود واجب الاطاعت سمجھ کر اس کی اتباع کی جائے بلکہ مقصود تو قرآن و سنت کی پیروی ہے لیکن امام کی تشریح و تعبیر پر اعتماد کیا جا رہا ہے وہ قرآن و سنت کی تشریح کرنے والا ہے شارع اور شریعت ساز ہرگز نہیں۔ مقلد اپنے امام کو ماخذ شریعت نہیں سمجھتا بلکہ یہ سمجھ کر عمل کرتا ہے کہ چونکہ

وہ قرآن و سنت کے علوم پر پوری بصیرت رکھتا ہے اس لئے اس کی تشریح زیادہ قابل اعتماد ہے اور اس پر عمل کرنے سے ہم قرآن و سنت کی منشاء پر صحیح طور پر عمل کر سکتے ہیں۔ یہ جو کہا جاتا ہے کہ حنفی نماز اس کا مطلب بھی یہی ہوتا ہے کہ نبی کریم ﷺ کی نماز کی جو تصویر امام ابوحنیفہؒ نے کھینچی ہے کہ انہوں نے صحابہ کرامؓ کے شاگردوں تابعین سے براہ راست سیکھا تھا اور خیر القرون کے لاکھوں مسلمانوں کی نماز ان کے سامنے تھی۔ انہوں نے ان سے ہم تک نبی کریم ﷺ کی جو نماز پہنچائی وہ اس کتاب میں محفوظ ہے یا یوں کہتے ہیں کہ فقہ حنفی میں موجود ہے جیسا کہ ہم لکھتے ہیں یہ بخاری کی حدیث یا عاصم کی قرأت ہے کیا اس کا مطلب یہ ہوتا ہے کہ وہ حدیث جو بخاری نے خود بنائی یا وہ قرأت جو عاصم پر آتری یا اس نے بنائی بلکہ جس طرح اس کا مطلب یہ ہوتا ہے کہ یہ نبی کریم ﷺ کی وہ حدیث ہے جو امام بخاریؒ نے روایت کی ہے اسی طرح نماز حنفی یافتہ حنفی کا مطلب بھی یہی ہوتا ہے کہ یہ وہ نماز یا وہ فقہ ہے جو قرآن و سنت سے امام ابوحنیفہؒ نے نکالی ہے اور مرتب کی ہے۔ تقلید کی پوری تشریح کیلئے دیکھئے کتاب تقلید کی شرعی حیثیت، الکلام المفید فی اثبات التقليد، تقلید ائمہ اور مقام امام ابوحنیفہ، اجتہاد اور تقلید، تقلید شخصی، تنویر الحق، مدار الحق بجواب معیار الحق، اور وہ مضامین جو جامعہ خیر المدارس ملتان کے رسالہ الخیر میں چھپ چکے ہیں اور چھپتے رہتے ہیں۔ نیز اس موضوع سے متعلق راقم الحروف کی کتاب عقیدہ اور عقیدت اور جواہر الاسلام کا باب حدیث کی شرعی حیثیت اور باب شرک فی الاطاعت بھی پڑھ لیجئے۔

## یاد الہی سے غافل کرنے کے بارے میں شیطان کی چالیں

شیطان مردود ذکر الہی اور اللہ تعالیٰ کی یاد سے غفلت میں ڈالنے اور غفلت میں رکھنے کے لئے طرح طرح کی کوششیں اور چالیں اختیار کرتا ہے ان میں سے بعض وہ ہیں جو دین کے نام پر کرتا ہے انہی چالوں میں سے یہاں چند کو نقل کیا جاتا ہے۔

## عقیدت و محبت کے نام پر شرک:

وہ انبیاء علیہم السلام اور اولیاء اللہ خصوصاً سیدنا و مولانا و حبیبنا محمد مصطفیٰ ﷺ کے ساتھ محبت و عقیدت کی آڑ میں شرکیہ عقائد اور شرکیہ افعال کو پھیلاتا ہے وہ اور اس کے چیلے لوگوں کو یہ باور کراتے ہیں کہ کائنات میں نفع و نقصان کا اختیار اللہ تعالیٰ نے اپنے ان بندوں کو بھی دیا ہے جنہوں نے اپنے آپ کو اللہ تعالیٰ کی رضاء و خوشنودی میں مٹا دیا ہے۔ اب وہ لوگوں کی حاجات کو پورا کر سکتے ہیں اور مشکلات کو حل کر سکتے ہیں۔ اس لئے اللہ تعالیٰ کے بجائے انہی سے براہ

راست مانگنا چاہئے اور اپنی حاجات و مشکلات میں انہی کو پکارنا مفید ہے۔  
 ظاہر ہے کہ جب لوگ اپنے حوائج اور مشکلات کا حل اور نفع و نقصان کا ملک و اختیار بندوں کے ہاتھوں میں مان لیتے ہیں تو ان کے دل سے اللہ تعالیٰ کی عظمت و خشیت اور محبت نکل جاتی ہے اور ان کی تمام دلچسپیاں اللہ تعالیٰ کی بجائے اللہ تعالیٰ کے بندوں کے ساتھ ہو جاتی ہیں اور ان کے دل اللہ تعالیٰ کی یاد کے بجائے براہ راست مخلوق کی یاد میں مشغول ہو جاتے ہیں حالانکہ عقل سلیم اور فطرت سلیمہ کی رو سے اور قرآن مجید کی رو سے یہ بات بالکل سورج سے زیادہ روشن ہے کہ نفع و نقصان عزت و ذلت ہر چیز کا اختیار صرف اور صرف اللہ تعالیٰ کے قبضہ قدرت میں ہے کسی بھی مخلوق کو پوری کائنات میں نفع و نقصان کا ذرہ برابر اختیار حاصل نہیں اور تمام مخلوق فرشتے انسان وغیرہ اللہ تعالیٰ کے محتاج ہیں۔ عقائد کی درستگی اور اس کی پوری تفصیل کے لئے راقم الحروف کی کتب دہریت سے اسلام تک، عقیدہ اور عقیدت، آئینہ ایمان اور جوہر الاسلام کا باب ”کتاب العقائد“ کو پڑھ لیجئے۔

## ذکر الہی سے غفلت میں ڈالنے کی ایک اور پُر فریب شیطانی چال:

اللہ تعالیٰ کی محبت پیدا کرنے اور اس میں ترقی اور ایمانی قوت کو بڑھانے کا ایک اہم اور بہت بڑا سبب اللہ تعالیٰ کے ذکر کی کثرت ہے اس کے بارے میں شیطان بہت ہی مکاری کے ساتھ لوگوں کو ذکر کی لائن سے بہکا تا ہے۔ وہ بعض لوگوں کو یہ باور کراتا ہے کہ اصل یاد تو دل کی یاد ہے۔ زبان سے اللہ تعالیٰ کا نام لینا تھلیل و تسبیح ضیاع وقت ہے۔ اس میں شک نہیں کہ اللہ تعالیٰ کی یاد کا تعلق دل سے ہے لیکن اللہ تعالیٰ کی یاد اور قلبی تعلق ذکر و شغل سے حاصل ہوتا ہے اور ادواشغال سے اس میں ترقی ہوتی رہتی ہے اگر یہ اوراد اور اشغال نہ ہوں تو اللہ تعالیٰ کے ساتھ قلبی ربط اور یاد بھی ختم ہو جاتی ہے جس کے بعد انسان اللہ تعالیٰ کے بجائے اپنی خواہشات کا بندہ بن جاتا ہے (مریم: ۵۹)۔

یہی وجہ ہے کہ اللہ تعالیٰ نے نماز وغیرہ کی صورت میں اوراد و اذکار فرض واجب مسنون قرار دیئے ہیں اور نماز سے خارج بھی کثرت ذکر کا حکم فرمایا اور یہ حکم بھی فرمایا کہ اللہ تعالیٰ کے نام کا ذکر کریں اور اللہ کے نام کی تسبیح کریں جیسا کہ اس پر قرآن مجید کی سینکڑوں آیتیں گواہ ہیں اور حدیث کی کتابیں اس سے پر ہیں بلاشبہ جو اس طرح کے شوشے نکال کر لوگوں کو ذکر الہی سے روکتے ہیں وہ قرآن و حدیث دونوں کے منکر اور اسلام سے خارج ہیں۔

## ذکر جہر غیر مفروض سے روکنا:

قرآن مجید کی سینکڑوں آیات اور نبی کریم ﷺ کے سینکڑوں ارشادات میں کثرت ذکر کا حکم اور ترغیب موجود ہے اور یہ اس صورت میں پورا ہو سکتا ہے کہ ذکر کو کسی خاص صورت، صورت سزا یا صورت جہر وغیرہ کے ساتھ مقید نہ کیا جائے کیونکہ انسان کی فطرت یہ ہے کہ وہ جب ایک حالت سے تنگ ہو جاتا ہے تو اسی چیز کو دوسری صورت اور حالت میں شوق سے پورا کر سکتا ہے۔ پھر ذکر کی ہر صورت کے کچھ فوائد ہوتے ہیں جو دوسری صورت میں کم حاصل ہوتے ہیں۔ مثلاً ذکر جہری سے دل کے کان ذکر کی آواز کی طرف کھڑے ہو جاتے ہیں اور دل بیدار ہو جاتا ہے اسے نیند اور غفلت دور ہو جاتی ہے اور دوسروں کو عمل کی ترغیب ہو جاتی ہے وغیرہ وغیرہ۔

لیکن شیطان کے چیلوں کا طریقہ واردات یہ ہے کہ وہ لوگوں کو جہر معتدل سے بھی طرح طرح کے حیلوں بہانوں سے روکتے ہیں اور ان میں سے بعض لوگوں کو اس پر ڈال دیتے ہیں کہ وہ جہر معتدل کو ناجائز قرار دیں۔ چنانچہ پھر وہ اپنے مدعا کی تائید و دلیل میں..... وادعوا ربکم تضرعاً و خفياً..... اور..... واذ کوربکم فی نفسک تضرعاً و خفياً و دون الجہر من القول (قرآن)..... اور..... اربعوا علی انفسکم..... (حدیث) کو پیش کرتے ہیں۔ حالانکہ یہ تمام دلائل تو خود جہر معتدل کو ثابت کرتے ہیں۔ بلاشبہ اگر یہ لوگ ان آیتوں کے سیاق و سباق پر غور کرتے اور تضرعاً کے معنی میں اور ”دون الجہر“ اور ”اربعوا“ کے معنوں میں غور و فکر سے کام لیتے اور پھر قرآن و سنت کے دوسرے نصوص سے ان کو ملاتے تو یہ لوگ قطعاً اس مسئلہ میں تذبذب کا شکار نہ ہوتے اور نہ ان کو قرآن و حدیث کے نصوص میں ٹکراؤ و خلاف نظر آتا نیز اگر وہ شریعت مطہرہ کے احکامات اور تو اتر سے ثابت شدہ اعمال کو سامنے رکھتے جن کا زائد حصہ ذکر جہری ہی ہے تو یہ لوگ قطعاً اس طرح کی رائے قائم نہ کرتے۔ پھر حیرانی کی بات یہ ہے کہ استفتاء کے موقع پر جہری دعائیں مانگی جاتی ہیں اور لوگ پیچھے آئین کہتے ہیں اور ختم قرآن اور دوسرے اجتماعات کے اختتام پر لمبی لمبی اجتماعی دعائیں لاؤڈ اسپیکر پر مانگی جاتی ہیں اور حرمین شریفین کی مساجد مسجد الحرام اور مسجد نبوی صلاوات اور لبیک وغیرہ کے اذکار سے گونجتی رہتی ہیں اور رمضان المبارک میں ختم القرآن کے موقع پر نماز کے اندر دعائیں مانگی جاتی ہیں اور ذکر جہری کے منکرین خود بھی اجتماعی دعاؤں میں جہراً دعا مانگتے ہیں پھر وہ یہ آیت (ادعوا ربکم تضرعاً و خفياً) جو دعا کے بارے میں صریح اور بالکل واضح ہے کو ذکر جہری کی ممانعت میں کس طرح پیش کرتے ہیں۔

## حضرت امام ابوحنیفہ رحمۃ اللہ علیہ پر افتراء:

حضرت امام ابوحنیفہؒ کی طرف سے یہ بات منسوب کی جاتی ہے کہ ان کے نزدیک ذکر جہر بدعت یا مکروہ ہے حالانکہ یہ حضرت امام حنیفہؒ پر افتراء اور بہتان ہے اور حضرت امامؒ کو خواہ مخواہ قرآن و حدیث کا مخالف بتایا جاتا ہے اور اس طرح احناف کو شرم اللہ تعالیٰ کو علمی طبقہ میں بدنام کرنے کی کوشش کی جاتی ہے حالانکہ حضرت امام ابوحنیفہؒ صرف ایسے جہر کو بدعت کہتے ہیں جو نبی کریم ﷺ سے بلا جہر ثابت ہو یعنی کسی موقع پر نبی کریم ﷺ سے کوئی ذکر تو منقول ہو جیسا کہ عید الفطر کے موقع پر لیکن جہر منقول نہ ہو تو ایسے موقع پر باعتبار قربت و ثواب جہر کو مکروہ فرمایا ہے جبکہ دوسرے ائمہ اور خود حضرت امامؒ کے شاگرد امام ابو یوسفؒ اور امام محمدؒ کے نزدیک یہ جہر بھی بلا کراہت جائز ہے اور مفتی بہ قول بھی احناف کے نزدیک یہی ہے (روح المعانی: ج: ۱۶: ص ۱۶۲ اور فتاویٰ رشیدیہ: ص ۵۹۵)۔

## مجالس ذکر اور ان کے فوائد:

ذکر اللہ کی مجالس و قیام بہت ہی مبارک ہے ان مجالس سے دلوں کی آبیاری ہوتی ہے اور یہ روحانی اور ایمانی ترقی کا ذریعہ بنتے ہیں ان کی وجہ سے قلوب اور دل اللہ تعالیٰ کی طرف مائل اور متوجہ ہوتے ہیں ان کی وجہ سے کم ہمتوں کی ہمتیں بڑھ جاتی ہیں اور صاحب دل لوگوں کے ذکر اور روحانی موجوں میں غافل لوگوں کو بھی اللہ تعالیٰ کی یاد اور دل کی بیداری حاصل ہوتی ہے اور مجالس ذکر سے دوسرے لوگوں کو بھی ذکر الہی کی ترغیب ہو جاتی ہے اور ان کی وجہ سے ذکر الہی پر استقامت نصیب ہوتی ہے اسی طرح اس میں اور بھی بہت سے فائدے ہیں شیطان اور اس کے چیلے ان فوائد کو دیکھ کر مجالس ذکر سے جڑ بڑھتے ہیں اس لئے ان کی انتہائی کوشش یہ ہوتی ہے کہ کسی نہ کسی بہانے سے مجالس اور ان قلعوں کو ختم کیا جائے جن میں انسانیت کی حفاظت اور نجات و فلاح ہے۔

## مجالس ذکر کے مراکز خانقاہیں اور اسلامی تاریخ کی گواہی:

اسلامی تاریخ گواہ ہے کہ مسلمانوں کے روحانی تسلسل کی حفاظت اور بقاء اور افراد کے اعمال و اخلاق کا تزکیہ مجالس ذکر اور علم و اصلاح کے مراکز دینی مدارس اور خانقاہوں میں ہوا ہے اور ان مراکز سے دین اسلام کے ہر شعبہ میں کام کرنے والوں نے ایمان و یقین، اخلاق و احسان، تعلق مع اللہ اور تقویٰ پر یہ نگاری کی روح کو حاصل کیا چنانچہ جتنے مجددین امت اور



مصلحین گذرے ہیں سب کے سب انہی مراکز اور خانقاہوں کے تربیت یافتہ تھے اور آج بھی صحیح معنوں میں جو حضرات کفر و شرک کے علمبرداروں یہود و ہنود اور انگریزوں کے خلاف لڑتے ہیں وہ یہی لوگ ہیں جو انہی مراکز کے تربیت یافتہ ہیں۔ خلاصہ یہ کہ یہی مجالس ذکر و علم کے مراکز اور خانقاہیں ہیں جو شیطان اور اس کے چیلوں یہود و ہنود وغیرہ کی آنکھوں میں کھلکتے ہیں اور انہوں نے اس راز کو پالیا ہے کہ اصلاً یہی وہ پاور ہاؤس ہیں جہاں سے اسلام کے سچے خادم اور سرفروشان اسلام سپاہی تیار ہوتے ہیں جو بڑی سے بڑی قربانی بھی آنکھ بند کر کے دے دیا کرتے ہیں اس لئے شیطان کے چیلے دشمنان اسلام اپنے ایجنٹوں کے ذریعے انہی مراکز اور مجالس ذکر و علم اور ان درس گاہوں کو ختم کرنے کی کوشش کرتے ہیں جو مدارس اور درس گاہیں ان پاور ہاؤسوں اور خانقاہوں سے وابستہ ہیں اور ان ظالموں نے تاک کر نشانہ لگایا ہے اور سب سے زیادہ پروپیگنڈہ تصوف، صوفیائے کرام اور انہی مجالس ذکر کے مراکز اور خانقاہوں اور ان مدارس کے بارے میں کیا کرتے ہیں جن سے شیطان اور اس کے چیلے پریشان ہیں۔

### مجالس ذکر کو ختم کرنے کیلئے شیطانی سازشیں:

مجالس ذکر اور خانقاہوں کو ختم کرنے کیلئے شیطان اور اس کے چیلے طرح طرح کی سازشیں کرتے ہیں اور مسلمانوں کے اندر حیلوں بہانوں سے ذکر اور مجالس ذکر کے متعلق شکوک و ادہام پیدا کرتے ہیں اور شیطان کے داؤ میں سے ایک داؤ یہ بھی ہوتا ہے کہ وہ کسی مبہم روایت سے یا موضوع روایت کے ذریعے لوگوں کو اللہ تعالیٰ کے ذکر کی راہ سے ہٹا دیتا ہے ان روایتوں میں ایک مبہم یا موضوع وہ روایت بھی ہے جو حضرت عبداللہ بن مسعودؓ کی طرف منسوب کی جاتی ہے اور حدیث کے پورے ذخیرے میں وہ ایک روایت ایسی ہے جس کو مجالس ذکر کے خلاف بطور پروپیگنڈہ استعمال کیا جاتا ہے۔ حالانکہ یہ ایک موقوف ضعیف اور مبہم روایت ہے جس کی قرآن مجید اور احادیث صحیح کے مقابلہ میں کوئی حیثیت نہیں خود آپ کے شاگرد و اہلؓ بھی اس روایت کی تردید کر کے فرماتے ہیں کہ ”یہ جو لوگ دعویٰ کرتے ہیں کہ عبداللہ بن مسعودؓ ذکر (یعنی ذکر جہر) سے منع کیا کرتے تھے حالانکہ میں جب ان کے ساتھ کسی مجلس میں بیٹھا تو وہ ہمیشہ ذکر (یعنی ذکر جہر) کرتے تھے“ (مجالس ذکر جہری ص: ۳۰، مؤلف حضرت مولانا عبدالحفیظ کی دامت برکاتہم)۔

### ذکر جہری اور مجالس ذکر جہری کے چند دلائل:

اب آخر میں ذکر جہری اور مجالس ذکر جہری کے چند دلائل اختصار کے ساتھ بطور نمونہ پیش

کرتے ہیں۔

## قرآن مجید:

- (۱) قرآن مجید میں دعا اور ذکر کے ساتھ جگہ جگہ (تضرع) کا لفظ آیا ہے اور تضرع باب تفضل سے ہے جس کے معنی اظہار عاجزی اور اظہار تذلل کے ہیں اور زبان سے عاجزی کا اظہار جہر ہی میں ہوتا ہے۔ اور جہر کسی چیز کو پوری قوت سے نمایاں اور ظاہر کرنے کو کہا جاتا ہے اور دون الجہر میں تو خود جہر معتدل کی ترغیب ہے نیز سورہ اسراء کی آیت میں جہر معتدل کا واضح طور پر حکم موجود ہے۔
- (۲) حضرت داؤد علیہ السلام کے ذکر جہری کا بیان قرآن مجید میں وضاحت کے ساتھ موجود ہے۔
- (۳) جو شخص بلا وجہ مسجد میں ذکر سے کسی کو منع کرے وہ بہت بڑا ظالم ہے (الانبیاء: ۷۹، ص: ۱۰۱ اور سباء: ۱۰)۔

## احادیث:

- ذکر جہری اور مجالس ذکر جہری کے بارے میں سینکڑوں روایتیں حدیث کی کتابوں میں موجود ہیں ان میں چند کا خلاصہ یہ ہے۔
- (۱) اللہ تعالیٰ نے فرشتوں کی خاص جماعتیں صرف اس لئے مقرر فرمائی ہیں کہ وہ مجالس ذکر اور ذکر کے حلقوں کو تلاش کریں اور اللہ تعالیٰ مجلس ذکر میں بیٹھنے والوں کو بخش دیتا ہے ان کو جہنم سے نجات دیتا ہے اور انکو جنت میں داخل کرتا ہے (بخاری و مسلم)
- (۲) مجلس ذکر والوں پر سیکنہ نازل ہوتا ہے اور رحمت الہی ان پر چھا جاتی ہے اور اللہ اس جماعت کا ذکر ان فرشتوں میں کرتا ہے جو ان کے پاس ہیں۔ (مسلم)
- (۳) آپ ﷺ نے مجلس ذکر والوں کو دیکھا تو ان کے پاس بیٹھ گئے اور فرمایا تمام تعریفیں اللہ تعالیٰ ہی کیلئے ہیں جس نے میری امت میں ایسے لوگ پیدا فرمائے کہ اللہ تعالیٰ نے مجھے حکم دیا میں اپنے نفس کو ان لوگوں کے ساتھ روکوں (تفسیر ابن کثیر بحوالہ الطبرانی)۔
- (۴) ذاکرین کی جماعت کو نبی کریم ﷺ نے فرمایا بلاشبہ تم ایک ایسی جماعت ہو کہ اللہ تعالیٰ نے مجھے حکم دیا ہے کہ میں اپنے آپ کو تمہارے ساتھ پابند رکھوں۔ سن لو جنتی

- تعداد تمہاری یہاں ہے اسی تعداد کے برابر فرشتے تمہارے ساتھ بیٹھے ہوتے ہیں اگر تم اللہ تعالیٰ کی تسبیح (یعنی سبحان اللہ) پڑھتے ہو تو وہ بھی تسبیح پڑھتے ہیں اگر تم اللہ تعالیٰ کی حمد (الحمد للہ) پڑھتے ہو تو وہ بھی اللہ تعالیٰ کی حمد و ثناء کرتے ہیں (الطبرانی)۔
- (۵) ایک حلقہ ذکر پر نبی کریم ﷺ کا گذر ہوا تو وہ ذکر سے چپ ہو گئے نبی کریم ﷺ نے فرمایا ذکر کرتے رہو میں نے رحمت کو دیکھا کہ تم پر اتر رہی ہے تو میں نے بھی چاہا کہ آ کر تمہارے ساتھ شرکت کروں (حلیۃ الاولیاء)۔
- (۶) حضرت معاویہؓ مسجد میں جمے ہوئے حلقہ ذکر پر پہنچ گئے تو ان کو نبی کریم ﷺ کی یہ حدیث سنائی کہ اللہ تعالیٰ فرشتوں کے سامنے تم پر فخر کرتے ہیں (مسلم)۔
- (۷) نبی کریم ﷺ نے فرمایا اہل کرم اور عزت والے ذکر کی مجلس والے ہیں (احمد)۔ ابن حبان۔ بیہقی وغیرہ)۔
- (۸) مجلس ذکر والوں کے گناہ معاف ہو جاتے ہیں اور ان کی خطائیں نیکیوں سے بدل جاتی ہیں (احمد)۔
- (۹) مختلف جگہوں سے ذکر کیلئے اکٹھے ہونے والے اور اللہ تعالیٰ کے ذکر کرنے والے حشر کے دن موتیوں کے منبروں پر ہوں گے۔ اور ان کے چہروں میں نور چمکتا ہوگا اور لوگ ان پر رشک کرتے ہوں گے (طبرانی، الترغیب ج: ۲۰، ص: ۴۰۳، ۴۰۶)۔
- (۱۰) مجلس ذکر کی غنیمت اور بدلہ جنت ہے۔ (رواہ احمد باسناد حسن)۔
- (۱۱) دونوں جہانوں میں تقویت اور بھلائی کو پہنچانے والی چیز مجالس ذکر ہیں (فضائل ذکر: ۳۴)۔
- (۱۲) مجالس ذکر کو مضبوط پکڑو (فضائل ذکر)۔
- (۱۳) ذکر کے حلقے جنت کے باغ ہیں (ترمذی، مشکوٰۃ)۔
- یہ چند روایتیں اختصار کے ساتھ بطور نمونہ پیش کیں ورنہ جہری ذکر، جہری دعاؤں اور مجالس ذکر جہری پر سینکڑوں حدیثیں پیش کی جاسکتی ہیں اس کی پوری تفصیل راقم الحروف کی کتاب ذکر اللہ کے فضائل و مسائل میں پڑھ لیجئے۔

### تفاسیر اور ذکر جہری:

- (۱) ”تضرعاً“ کا لفظ جو کہ ذکر اور دعا کے بارے میں جگہ جگہ قرآن مجید میں ذکر کیا گیا ہے اس کے معنی بہت سے مفسرین علائحہ وغیرہ جیسے الفاظ سے کرتے ہیں (تفسیر

ابن عباس ص: ۱۳۶، تفسیر جلالین ص: ۱۱۷، تنویر الاذہان ض: ۱، ص: ۴۸۱، جامع البیان ص: ۱۹۶ اور روح المعانی ج: ۷، ص: ۹۷ وغیرہ وغیرہ۔ اردو تفسیروں میں اس کے معنی گڑگڑانے کے ہیں اور گڑگڑانا جہری ہے۔

(۲) قرآن مجید کی جن آیتوں میں جہر معتدل کا حکم ہے اور جہر شدید سے منع کیا گیا وہ تمام کئی دور کی آیتیں ہیں اور صحیح روایتوں سے ثابت ہے کہ جب مشرکین کے ایذا رسانی کا خطرہ ٹل گیا تو یہ حکم ساقط ہوا اور اجازت ہوئی کہ جس طرح چاہیں ذکر و تلاوت کریں (تفسیر ابن کثیر ج: ۳، ص: ۹۹، صحیح بخاری کی کتاب التفسیر)۔

(۳) علامہ سید آلوسیؒ اپنی تفسیر میں فرماتے ہیں کہ جہر افراط سے (یعنی حد سے زیادہ) آواز بلند کرنا ہے اور جو اس افراط سے کم ہو وہ جہری ایک اور قسم ہے (روح المعانی ج: ۹، ص: ۱۶۲)۔

(۴) جب کوئی شرعی مانع نہ ہو تو امام شافعیؒ، امام احمد بن حنبلؒ، امام مالکؒ اور قاضی خان حنفیؒ نے بھی یہی قول نقل کیا ہے کہ جہری ذکر نہ صرف جائز و مستحسن ہے بلکہ افضل ہے (روح المعانی ج: ۱۶، ص: ۱۶۳ تا ۱۶۲)۔

(۵) جہر معتدل اور بقدر حجت جہر تو خود مامور بہ میں داخل ہے (روح المعانی ج: ۱۶، ص: ۱۶۳)۔

(۶) دون الجہر میں جہر معتدل کا حکم دیا گیا ہے (جلالین، تفسیر المرائی ج: ۳، ص: ۱۵۴، تفسیر جمل، تفسیر خازن، امام رازی کی تفسیر کبیر اور حافظ ابن تیمیہؒ کی تفسیر کبیر وغیرہ)۔

(۷) تدلل اور عاجزی کے ساتھ جہر اور اختفاء کی درمیانی حالت (یعنی جہر معتدل) جو ریاء سے خالی ہو بافتاق علماء بلا کسی کراہت کے جائز ہے (روح البیان)۔

### ذکر جہر اور مجالس جہری کے بارے میں علمائے اسلام کی آراء:

(۱) ..... اگر مجالس جہری سے نماز پڑھنے والوں یا آرام کرنے والوں کو تکلیف نہ ہو۔ ایسی مجلس ذکر جہری کا سنت صحیح سے ثبوت ہے (امام ابن حجرؒ کی شافعی فتاویٰ حدیثیہ ص: ۶۵)۔

(۲) ..... مسجد میں علم و ذکر کے ساتھ آواز بلند کرنا اس وقت مکروہ ہے جبکہ لوگ نماز کیلئے جمع ہوں۔ (شرح للنعویؒ علی المسلم ج: ۲، ص: ۱۳۴)۔

(۳) ..... ذکر کے ساتھ آواز بلند کرنا جائز ہے (فتاویٰ بزازیہ علی ہامش عالمگیری ج: ۶،

ص: ۳۷۸ تا ۳۷۹، رد المحتار: ج: ۵، ص: ۴۵۵، فتاویٰ خیریہ علیٰ ہاشم، تنقیح الحامدیہ، ج: ۲، ص: ۴۸۱)۔

(۴) ..... مسجدوں میں ذکر کے حلقے جائز ہیں (الفتاویٰ الکبریٰ لابن حجر الہیثمی الشافعی)۔

(۵) ..... امام شعرانی نے اپنی کتاب میں تصریح فرمائی ہے کہ متقدمین اور متاخرین تمام علماء کا اس پر اجماع ہے کہ مسجدوں وغیرہ میں بغیر کسی تکبیر کے جماعتی شکل میں ذکر کرنا مستحب ہے۔ (طحطاوی علی مرقی الفلاح: ص: ۱۷۴)۔

(۶) ..... سلف اور خلف (متقدمین و متاخرین) علماء کا اس پر اجماع ہے کہ مساجد اور دوسری جگہوں میں مجالس ذکر مستحب ہیں بشرطیکہ ذاکرین کا جہر کسی کے آرام یا نماز یا تلاوت میں خلل نہ ہو (شامی ج: ۱، ص: ۴۴۴)۔

(۷) ..... مسجد کے اندر حلقہ ذکر منعقد کرنا مباح ہے بشرطیکہ کسی نمازی یا کسی سونے والے کی نیند میں خلل اندازی نہ ہو اور ذکر بھی زیادہ شور و شغب اور افعال مکروہ پر مشتمل نہ ہو (کفایت المفتی ج: ۳، ص: ۱۲۴)۔

(۸) ..... ذکر جہر ہر طور پر جائز ہے خواہ منفرد ہو یا مجمع میں حلقہ باندھ کر ہو یا صف باندھ کر (خیر الفتاویٰ، ج: ۱، ص: ۳۳۹، ۳۵۰ تا ۳۵۱ اور امداد الفتاویٰ، ج: ۵، ص: ۱۵۱ تا ۱۵۲)۔

(۹) ..... ذکر الہی خواہ بالا خفاء ہو یا بالجہر ہو عبادت ہے (فتاویٰ خلیلیہ ۳۲۷)۔

(۱۰) ..... حافظ ابن تیمیہ کے نزدیک شرائط کے ساتھ مجالس ذکر جہری جائز ہیں۔ فتاویٰ ابن تیمیہ، ج: ۲۲، ص: ۵۲۲)۔

(۱۱) ..... اکابر علماء دیوبند حضرت مولانا رشید احمد گنگوہی، حضرت مولانا قاسم نانوتوی، حضرت

مولانا اشرف علی تھانوی، حضرت مولانا خلیل احمد سہارنپوری، شیخ الہند حضرت مولانا

محمود الحسن، بانی تبلیغی جماعت حضرت مولانا محمد الیاس، شیخ الحدیث حضرت مولانا

محمد زکریا وغیرہ وغیرہ تمام کے تمام خود بھی ذکر جہر کرتے تھے اور دوسروں کو بھی چشتہ

کی ۱۲ تنبیح ذکر جہر بتایا کرتے تھے (فتاویٰ رشیدیہ، ص: ۱۹۳-۱۹۴ تا ۵۳۰، تذکرۃ

الرشید، ص: ۴۸ تا ۴۹، امداد الفتاویٰ ج: ۵، ص: ۱۵۱، ۱۵۵، کفایت المفتی، ج: ۲،

ص: ۴۸، ج: ۳، ص: ۱۶۴، فتاویٰ دارالعلوم دیوبند، ج: ۲، ص: ۲۳۸-۲۵۳،

خیر الفتاویٰ ج: ۱، ص: ۳۳۹ تا ۳۵۱، ج: ۲، ص: ۳ تا ۷، امداد الاحکام ج: ۱،

ص: ۳۲۱، مجالس جہری کا انتخاب ص: ۳۹ تا ۴۰، ملفوظات شاہ محمد الیاس، ص: ۹۲،

حیات شیخ الہند، ص: ۲۳۶، تا ۲۳۸، فیض الباری ج: ۲، ص: ۱۳۳، انفاس العارفين، ص: ۸۶ وغیرہ۔

(۱۲)..... پاکستان کے جید علماء اور مفتیان کرام کو میرے پچازاد بھائی صاحبزادہ زاہد زمان کر بونہ شریف والے نے شرائط کے ساتھ ذکر جہری کے متعلق پوچھا تو اسکے جواب میں دارالعلوم کراچی، دارالعلوم حقانیہ، جامعہ خیر المدارس، دارالعلوم فیصل آباد، جامعہ یوسفیہ شاہووام، ہنگو، سراج العلوم کاہی، اور امداد العلوم پشاور وغیرہ نے ذکر جہری کو صرف جائز ہی نہیں بتایا بلکہ ذکر جہر معتدل پر نکتہ چینی اور اسے بدعت قرار دینے والے کے متعلق لکھا کہ وہ غلطی پر ہے، راہ اعتدال سے ہٹا ہوا ہے، اکابر علمائے دیوبند کے مسلک سے منحرف ہے، جاہل ہے، یا مفسد زائغ ہے وہ خود مبتدع اور مفسد ہے۔

یہاں حوالوں اور جوابات میں بہت ہی اختصار سے کام لیا ہے ذکر اور ذکر جہر کے آداب اور اس مسئلہ کی پوری تفصیل راقم الحروف کی کتاب ذکر اللہ کے فضائل و مسائل میں مفصل موجود ہے اس کے پڑھنے سے انشاء اللہ تعالیٰ اس مسئلہ کے متعلق واقعہ جو شکوک اوہام اور غلط فہمیاں پیدا ہو گئی ہیں دور ہو سکتی ہیں اس کو پڑھ کر ایک سلیم الفطرت اور سلیم العقول اس نتیجے پر پہنچ جاتا ہے کہ شرائط کے ساتھ ذکر جہری اور مجالس ذکر کو بدعت یا ناجائز قرار دینے والے یقیناً جاہل ہیں۔ یا مفسد اور خود مبتدع خصوصاً وہ لوگ جو جہر معتدل پر نکتہ چینی کرتے ہیں اور اس کو بدعت قرار دیتے ہیں وہ تو قرآن مجید اور حدیث شریف کے واضح نصوص کے مخالف اور منکر ہیں۔ بدعت و حرمت وغیرہ جس کا اختیار صرف اللہ تعالیٰ کو ہے وہ اللہ تعالیٰ کے بجائے اپنے آپ کو خود مختار سمجھتے ہیں کہ جس چیز کو چاہیں حلال کر دیں اور جس چیز کو چاہیں حرام و بدعت یا ناجائز قرار دے دیں بلاشبہ یہ کھلا ہوا شرک ہے۔

## بعض لوگوں پر افسوس

افسوس کی بات یہ ہے کہ جس چیز کی سب سے زیادہ اہمیت اور ضرورت ہے اور جس چیز کی کمی کے باعث امت مسلمہ کی اجتماعی روح و قوت کمزور ہو گئی ہے اور امت مسلمہ ظاہر و باطن کے لحاظ سے ٹکڑے ٹکڑے ہو گئی ایسے وقت میں ضروری یہ تھا کہ علمائے اسلام لوگوں میں ایمان و تقویٰ کی تحریک چلاتے ان کو اسلام کے بنیادی عقائد اور بنیادی اور ضروری اعمال سکھاتے اور ان پر لاتے۔ ان میں اللہ تعالیٰ کی محبت و عظمت اور نبی کریم ﷺ کی محبت و ادب اور صحابہ کرامؓ کی محبت و ادب کو بڑھاتے۔ لیکن بعض لوگوں پر افسوس ہے کہ وہ اس کے بجائے عام لوگوں میں

اقتدار کی ہوس اور دنیا کی محبت اور اپنے لیڈروں کی محبت بڑھانے کی کوشش کرتے ہیں اور مسجدوں میں اللہ تعالیٰ کے نام بلند کرنے کے بجائے اپنے لیڈروں کے نام بلند کرتے ہیں ان کی خوشی میں رقص کا سا انداز اختیار کرتے ہیں اور ان کے حق میں زندہ باد، ہمارا رہبر، ہمارا قائد فلاں فلاں وغیرہ۔ جیسے نعرے لگاتے ہیں اور ان کی مساجد ذکر الہی کے بجائے ان کے لیڈروں کی مدح و نظموں اور ان کے حق میں نعروں سے گونجتی رہتی ہیں اور بعض حضرات تو اس قدر عجیب ہیں کہ وہ اپنی مساجد میں ان تمام خرافات اور لغویات کو تو برداشت کرتے ہیں اور ان نعروں کی گونج کو سن کر بھی ان پر کوئی نکتہ چینی نہیں کرتے لیکن اس کے برعکس اگر کوئی اللہ تعالیٰ کے نام کو بلند کرتا ہے یا صرف اسی کو پکارتا ہے اور اللہ تعالیٰ کا ذکر کرتا ہے یا نبی کریم ﷺ کی واقعی مدح کرتا ہے (یعنی نعت پڑھتا ہے) تو وہ اس سے جزیز ہوتے ہیں اور اس پر نکتہ چینی کرتے ہیں بلاشبہ یہ رویہ اللہ تعالیٰ اور اس کے رسول ﷺ کے ساتھ وفادری کا نہیں بلکہ یہ رویہ اللہ تعالیٰ اور اس کے ذکر سے بغض کی غمازی کرتا ہے۔ ایک حدیث میں آیا ہے کہ اللہ تعالیٰ سے محبت کی علامت اس کے ذکر سے محبت ہے اور اللہ تعالیٰ سے بغض کی علامت اس کے ذکر سے بغض ہے۔ (فضائل ذکر ص: ۱۸)۔

بلکہ بعض لوگوں نے اس معاملہ میں کچھ ایسا رویہ اختیار کیا ہے کہ جس کی وجہ سے عام لوگوں میں تو کیا دینی مدارس کے طلباء و علماء میں بھی یادِ الہی کا جذبہ کمزور پڑ جاتا ہے۔ چنانچہ جب وہ کسی ایسے طالب علم یا مدرس کو دیکھتے ہیں جو صوم و صلوة کا زیادہ پابند اور کثرت سے نوافل پڑھنے والا ہے یا وہ عمامہ باندھتا ہے تو وہ ایسے طالب علم و مدرس کو بطور طعن کے حضرت، شیخ اور صوفی صاحب وغیرہ کے نام سے پکار کر اس کا مذاق اڑاتے ہیں اور اس طرح وہ ان کے دلوں میں بھی اور دوسرے طلباء و مدرسین کے دلوں میں بھی اللہ تعالیٰ کے ذکر اور نبی کریم ﷺ کی سنتوں عمامہ وغیرہ پر عمل کا جذبہ اور اس کی قدر و قیمت کم کرنے کی کوشش کرتے ہیں۔

البتہ بعض لوگوں کا ذکر جہر اس قدر بے ڈھنگا اور غیر سنجیدہ ہوتا ہے کہ اس سے واضح طور پر اللہ تعالیٰ کے نام کی بے ادبی اور توہین محسوس ہوتی ہے بلکہ اس سے زیادہ بے ادبی عام مروجہ جلسوں اور رات کے وقت شہینوں کی تلاوت میں ہوا کرتی ہے اور وہ بھی لاؤڈ اسپیکروں کے ذریعے جن کی وجہ سے لوگوں کی نمازوں میں خلل پڑتا ہے اور سونے والوں کی نیندیں اڑ جاتی ہیں یقیناً ایسے تمام جلسے جلوسوں اور شہینوں اور مجالس پر تکبیر ضروری ہے کیونکہ ان کی وجہ سے لوگوں کو تکلیف بھی پہنچتی ہے اور ان کی وجہ سے اللہ تعالیٰ کے ذکر کی اور قرآن مجید اور اس کی تلاوت کی

اور دین اسلام کی محبت و عظمت عام لوگوں میں کم بلکہ ختم ہو جاتی ہے۔

### درخواست

امت مسلمہ کے دانشوروں اور علمائے اسلام سے درخواست ہے کہ وہ اس طرح کے بنیادی مرض دور کرنے میں جدوجہد کریں اور آپس کے فروعی اختلافات کو نظر انداز کر کے امت کو ایمان و تقویٰ کی سیدھی شاہراہ پر متحد کر دیں۔ باہمی اختلافات میں راہِ محبت اور اتحاد کا طریقہ کیا ہے اور مسلمانوں کو ایمانی اخلاقی اور قومی عروج کیسے حاصل ہوگا؟ اس کیلئے راقم الحروف کی کتاب ”باہمی اختلافات میں راہِ محبت“ اور ”اسرار العروج“ کو پڑھ لیجئے۔

اللَّهُمَّ اِرِنَا الْحَقَّ حَقًّا وَاِرْزُقْنَا اتِّبَاعَهُ وَاِرِنَا الْبَاطِلَ بَاطِلًا  
وَاِرْزُقْنَا اجْتِنَابَهُ. رَبَّنَا تَقَبَّلْ مِنَّا اِنَّكَ اَنْتَ السَّمِيعُ الْعَلِيمُ

بندہ مختار الدین

کربوغہ شریف

ربیع الاول، ۱۴۲۱ھ بمطابق ۷ جون ۲۰۰۰ء